

سفیر خدا، نفس رسول ، حضرت علی کرم اللہ وجہ

<?xml encoding="UTF-8">

ترتیب : امام اول (اہل تشیع)، خلیفہ چہارم (اہل سنت)

جانشین : حسن ابن علی

تاریخ ولادت : جمعہ، 13 رجب، 22 قبل ہجری

جائے ولادت : خانہ کعبہ، مکہ مکرمہ

لقب : ابو تراب

کنیت : ابو الحسن

والد : ابو طالب ابن عبد المطلب علیہ السلام

والدہ : فاطمہ بنت اسد علیہ السلام

تاریخ وفات : 21 رمضان، 40 ہجری

جائے وفات : نجف، عراق

وجہ وفات: شہادت

مولا علی کرم اللہ وجہہ واحد شخصیت ہیں جو اللہ کے گھر میں پیدا ہوئے اور اللہ کے گھر میں ہی شہادت پائی

کسے را میسر نہ شد این سعادت

با کعبہ ولادت با مسجد شہادت

شجرہ نسب

حضرت علی بن ابی طالب بن عبد المطلب بن ہاشم بن عبد المناف بن قصی بن کلاب بن مرہ بن کعب بن لوئی بن غالب بن فہر بن مالک بن النضر بن کنعانہ بن حزیمہ بن مد رکہ بن الیاس بن مضر بن نزار بن معد بن عدنان ہے۔

امیر المومنین، امام المتقین - علی مرتضیٰ، شیر خدا خاتم النبیین حضور اکرم کے چچا زاد تھے۔ جو حضرت علی کے اجداد تھے وہ حضور کے اجداد تھے۔ انکے والد وہ تھے جنہیں حضور اکرم کے ماں اور باپ دو نوں کی طرف سے سگا ہو نے کا شرف حاصل تھا۔ ماں وہ تھیں جو حضور کی پیدائش کے وقت ان کی والدہ محترمہ کی ڈھارس بنی ہوئی تھیں۔

مورخین کے مطابق حضرت علی کرم اللہ وجہہ کی پیدائش 13 رجب المرجب سن ۵ عام الفیل لغایت 10ء یعنی حضور کی نبوت سے 13 سال پہلے اور ہجرت سے 23 سال پہلے ہوئی۔ اس طرح ہجرت کے وقت آپ کی عمر 23 سال تھی۔ جب آپ کی ولادت ہوئی تو حضور حضرت ابو طالب کے ہمراہ سفر تجارت پر گئے ہوئے تھے۔ ان کی والدہ محترمہ نے انکا نام اسد اور حیدر اور صفدر بھی رکھا جو کہ بعد میں ہر طرح سے اسم بہ مسمیٰ ثابت ہوئے۔ پھر جب سرور کا ثنات اور حضرت ابو طالب واپس آئے، تو ہادی برحق حضرت محمد مصطفیٰ صلی اللہ علیہ وآلہ

وسلم نے اپنا لعاب دہن آپ کے منہ میں ڈالا اور علی نام رکھا۔ حالانکہ حضرت ابو طالب نے ان کا نام زید رکھا تھا جو زیادہ مشہور نہ ہو سکا۔ کیونکہ فوراً ہی حضور نے علی نام رکھ دیا تھا اور اسی نام سے وہ پکارنے لگے نیز یہ بھی حضور اکرم نے فرمایا کہ یہ نام ان کا طے ہو چکا ہے۔ چونکہ وہ تین سال کی عمر سے حضور کے زیر کفالت آگئے تھے لہذا وہی نام را ئج ہو کر مشہور عام کی سند پا گیا۔

حضرت علی کی کنیت کئی ہیں وہ ہیں ابو تراب، ابو القسم اور الهاشمی جس میں ابو تراب حضور کا عطا کردہ ہے، القسم کے بارے میں مورخین میں اختلاف ہے۔ ایک مورخ نے لکھا ہے کہ جب بچپن میں حضور کی حفا ظت کرتے ہوئے حضرت علی کرم اللہ وجہ نے ان بچوں کی ہڈی پسلیاں توڑ دیں، جو حضور پر اینٹ اور پتھر بر سا رہے تھے تو یہ انکو عطا ہوا۔

جبکہ ابن کثیر نے لکھا ہے کہ یہ ایک جنگ میں ایک کافر نے نعرہ لگا یا کہ میں قسم (شیر) ہوں تو انہوں جواب میں فرمایا کہ میں ابو القسم ہوں۔ واللہ عالم۔ الهاشمی کے بارے میں وجہ تسمیہ یہ ہے کہ وہ نجیب الطرفین ہیں۔ یعنی والد اور والدہ دونوں کی طرف سے نجیب الطرفین یعنی ہاشمی ہیں۔ حضرت علی کی والدہ اور ان کے والد کے چچا کی صاحبزادی تھیں اور وہ پہلے فرزند تھے جن کے ماں اور باپ دونوں ہاشمی تھے۔ آپ کی والدہ کاشجرہ نسب اس طرح ہے۔

ان القابات کے علاوہ ایک لقب بعد میں دربار رسالت سے اور عطا ہوا تھا۔ جو کہ انکی بے مثال شجاعت کی بنا پر عطا ہوا وہ ”شیر خدا“ ہے

ان کی پرورش یوں بھی مبارک تھی کہ وہ تمام کے تمام ایام، دور شیر خوارگی چھوڑ کر حضور اکرم صلی علیہ وسلم کے زیر سایہ رہی۔ وہ ایک لمحہ کے لیئے بھی حضور ان کو تنہا نہیں چھوڑتے تھے۔ جب حضور کی شادی حضرت خدیجہ الکبریٰ سے ہوئی، تو حضور اپنے آبائی مکان سے ان کے مکان میں منتقل ہو گئے جو کہ متحمل آبادی میں تھا۔ اور مولا علی کو اپنے ساتھ لے گئے اور یہیں سے حضرت ابوبکر (رض) کو شرف ہمسائیگی حاصل ہوا۔ پھر انہیں ایک اور بھی شرف حاصل ہے کہ کسی اور کی اولاد کو حضور نے اپنی اولاد نہیں فرمایا سوائے آل بتول اور حضرت علی کے۔ اس کا ثبوت ہمیں قرآن میں آیت مباہلہ کی تفسیر میں مل جائے گا۔ جس میں اکثر مفسرین نے لکھا کہ حضور جب حجرے سے باہر تشریف لائے تو ان کے پیچھے جو نفوس تھیں ان کی ترتیب یہ تھی کہ پہلے حضور اکرم پھر حضرت علی، ان کے پیچھے حضرت بی بی فاطمہ پھر امام حسن علیہ السلام اور امام حضرت حسین علیہ السلام۔

فشار قبر تو منزل میرے شباب کی ہے
میں مطمئن ہوں مجھے فکر کب عذاب کی ہے
ربونگا قبر میں تا روز حشر میں محفوظ
زمین کے سینے میں خوشبو ابو تراب کی ہے
(صفدر ہمدانی)

حلیہ مبارک

آپ انتہائی خوبصورت تھے۔ گو رنگ گندمی تھا چشم مبارک بڑی اور سفید مگر سرخی لیئے ہوئے، پیشانی کشادہ تھی اور سر پر بال ذرا پیچھے ہٹ کر شروع ہوتے تھے۔ قد چھوٹا۔ ریش مبارک بڑی جس نے آپ کے شانوں اور سینہ مبارک کچھ حصوں کو ڈھانپ رکھا تھا۔ آپ کے سینہ اور دونوں کاندھوں کے درمیان بھی بال بہت تھے۔

چال اور گفتگو دونوں میں انکساری تھی ۔

قیام دین اسلام بنیادی طور پر حضرت علی کرم اللہ وجہہ کے لیئے قبول اسلام کی اصطلاح درست نہیں ہے کیونکہ وہ پیدا ہی دین برحق پر ہوئے تھے اور کبھی بھی نہ بتوں کی پرستش کی اور نہ ہی عہد جہالت کی فضا میں سانس لی لیکن اکثر تاریخ اسلام کی کتب میں یہ درج ہے کہ جب انہوں نے حضور (ص) کو نماز پڑھتے دیکھا تو پوچھا کہ آپ لوگ یہ کیا کر رہے ہیں ۔ یہ وہ وقت تھا کہ ابھی حضور کو (ص) تبلیغ کا حکم ہی نہیں ہوا تھا ۔ پہلی و حی نازل ہو چکی تھی ۔ جس کی تصدیق سب سے پہلے حضرت خدیجہ الکبریٰ نے کی اور مزید تصدیق حضرت ورقہ بن نوفل نے کی ۔

پھر جب ان دو نوں کو عبادت کرتے دیکھا تو حضرت علی نے سوال کیا کہ آپ لوگ یہ کیا کر رہے ہیں ۔ اس پر حضور (ص) کو بتانا پڑا کہ مجھے اللہ نے نبی مبعوث کیا ہے اور ہم اس کی عبادت کر رہے ہیں ۔ انہوں نے فرمایا کہ میں بھی ایمان لاتا ہوں ۔ مگر حضور (ص) نے فرمایا کہ پہلے اپنے والدِ محترم سے پوچھ لو۔ مگر ساتھ میں یہ بھی ہدایت فرمادی کہ (ابھی تبلیغ کا حکم نہیں ہے) لہذا اس کا ذکر مت کرنا ۔

اہل تشیع کی کتب میں اس واقعے کا ذکر ہے لیکن الگ انداز میں کیونکہ مسلک شیعہ کی اساسی فکر کے مطابق مولا علی دین حقہ پر ظہور ہوئے تھے اور انکا نور بھی نور محمد سے خلق ہوا تھا یہ حضرت علی کرم اللہ وجہہ کی پہلی خواہش تھی کہ جس کی قبولیت کو حضور (ص) نے مشروط فرمایا ورنہ حضرت علی کرم اللہ وجہہ جب سے ان کی کفالت میں آئے تھے وہ ان کی ہر خواہش پوری فرماتے تھے ۔ اس وقت تو وہ خاموش رہے مگر دوسرے دن پھر ضد کی تو انہوں نے ان کو بھی شاملِ جماعت فرمالیا ۔ اور اس طرح وہ تیسرے فرد تھے جو کہ اہل ایمان میں شامل ہوئے ۔

باقی لوگ بعد میں ایمان لائے۔ کیونکہ حضور (ص) پر مبعوث ہونے کے بعد تین دور گزرے ہیں ایک پہلی وحی جس کے راز دار یہ تین اور ورقہ بن نوفل تھے ۔ پھر دوسری وحی اس میں پہلی وحی کے درمیان بہت بڑا وقفہ تھا ۔ اور اس میں بھی صرف اہل خاندان کو دعوت کا حکم تھا ۔ پھر بہت بعد میں دعوتِ عام کا حکم ہوا ۔ جس کے بعد دوسرے لوگ مسلمان ہو نا شروع ہوئے ۔

اسی طرح فتح مکہ کے دن جب پیغمبر اکرم (ص) نے بتوں کو توڑ دینے کا حکم صادر فرمایا تھا تو بت ”ہبل“ جس کا مکہ کے سب سے بڑے بتوں میں شمار ہوتا تھا، بہت بھاری اور بڑے پتھر سے بنا ہوا تھا اور کعبے کے عین اوپر نصب کیا گیا تھا حضرت علی علیہ السلام نے پیغمبر اکرم صلی اللہ علیہ و آلہ وسلم کے حکم سے آپ کے کندھوں پر پاؤں رکھ کر کعبہ کی چھت پر چڑھ کر بت ہبل کو وہاں سے اکھاڑ کر نیچے پھینک دیا تھا۔ حضرت علی کرم اللہ وجہہ دینی تقویٰ اور خدا تعالیٰ کی عبادت میں بھی یگانہ روزگار تھے۔ جو لوگ پیغمبر اکرم صلی اللہ علیہ و آلہ وسلم کے پاس آکر حضرت علی کرم اللہ وجہہ کی تندہی اور سختی کی شکایت کیا کرتے تھے، آپ ان سے فرماتے کہ علی (ع) کا گلہ نہ کرو اور نہ ہی ان کو ملامت اور سرزنش کرو کیونکہ وہ خدا کا عاشق ہے۔ حضرت علی کرم اللہ وجہہ کی ، اپنے ماتحتوں کے ساتھ مہربانی، غریب اور بیگس لوگوں کے ساتھ ہمدردی، غریبوں اور فقیروں کے ساتھ کرم و سخاوت کی داستانیں زبان زد خاص و عام ہیں۔ آپ کے ہاتھ جو کچھ بھی آتا تھا اس کو خدا کی راہ میں غریبوں اور بیگس لوگوں کے درمیان تقسیم کردیتے تھے اور خود بڑی تنگی میں بہت ہی سادہ زندگی گزارتے تھے۔ آپ کھیتی باڑی کو بے حد پسند کرتے تھے لیکن جس زمین کو آباد کرتے اس کو غریبوں اور فقیروں کے لئے وقف کردیتے تھے۔

محسوس دل میں جب بھی ہو تھوڑی سی بے کلی

لگنے لگیں یہ جاگتی آنکھیں جلی جلی
نسخہ نجف سے آیا ہے دل کے سکون کا
ہر دم علی علی کہو ہر دم علی علی
(صفدر ہمدانی)

حضرت علی کرم اللہ وجہہ اور حضرت سیدہ فاطمہ سلام اللہ علیہا کی شادی کا آسمانی فیصلہ

اللہ تعالیٰ اور اس کے رسول صلی اللہ علیہ وآلہ وسلم کی خوشنودی رضا اور مشعیت سے یہ مقدس ہستیاں
رشتہ ازدواج میں منسلک ہوئیں۔

حدیث پاک میں ہے

حضرت عبداللہ بن مسعود رضی اللہ عنہ سے مروی ہے کہ نبی اکرم صلی اللہ علیہ وآلہ وسلم نے فرمایا کہ بے
شک اللہ تعالیٰ نے مجھے حضرت فاطمہ رضی اللہ عنہ کا حضرت علی رضی اللہ عنہ سے نکاح کرنے کا حکم دیا۔
(المعجم الكبير للطبراني، 10 : 156، ح : 10305)

تاجدار کائنات صلی اللہ علیہ وآلہ وسلم نے فرمایا کہ علی کرم اللہ وجہہ اور حضرت سیدہ فاطمہ سلام اللہ علیہا
کی شادی کا فیصلہ آسمانوں پر ہو چکا تھا۔ یہ شادی امر الہی سے سرانجام پائی اس لئے کہ حضرت علی سے
ولایت مصطفیٰ کے سلسلے کو قائم ہونا تھا اور حضرت علی کو تکمیل دعائے ابراہیم علیہ السلام کا ذریعہ بنانا تھا
اسی مقصد کے لئے تاجدار کائنات صلی اللہ علیہ وآلہ وسلم سے ان کی حضرت فاطمہ کے ذریعہ ایک اور مضبوط
اور پاکیزہ نسبت بھی قائم ہوئی۔

حضرت علی کرم اللہ وجہہ ہمیشہ پیغمبر اکرم صلی اللہ علیہ وآلہ وسلم کے ساتھ ساتھ رہتے تھے۔ یہاں تک
کہ جب آنحضرت صلی اللہ علیہ وآلہ وسلم نے مکہ سے مدینہ ہجرت فرمائی۔ اس رات بھی جبکہ کفار مکہ نے
آنحضرت صلی اللہ علیہ وآلہ وسلم کے مکان کو گھیرے میں لے رکھا تھا اور پختہ ارادہ کئے ہوئے تھے کہ رات کے
آخری حصے میں آنحضرت صلی اللہ علیہ وآلہ وسلم کے گھر میں داخل ہو کر آپ کو بستر مبارک پر ہی قتل کر
دیں گے تو حضرت علی آنحضرت صلی اللہ علیہ وآلہ وسلم کے بستر مبارک پر سو گئے اور آپ گھر سے نکل کر
مدینہ کی طرف روانہ ہو گئے

پھر مولائے کائنات بھی آنحضرت صلی اللہ علیہ وآلہ وسلم کی وصیت کے مطابق لوگوں کی امانتیں ان کے مالکوں
کو واپس لوٹا کر اپنی والدہ ماجدہ، پیغمبر اکرم صلی اللہ علیہ وآلہ وسلم کی بیٹی (حضرت فاطمہ سلام اللہ
علیہا) اور گھر کی دوسری عورتوں کو ساتھ لے کر مدینہ روانہ ہو گئے۔

آنحضرت صلی اللہ علیہ وآلہ وسلم اپنے اصحاب کے درمیان دوستی اور برادری کا معاہدہ کرتے تو حضرت علی کو
اپنا بھائی کہہ کر پکارا کرتے تھے۔

حضرت علی نے پیغمبر اکرم صلی اللہ علیہ وآلہ وسلم کی تمام جنگوں میں شرکت کی اور ہر جنگ میں حاضر
رہے سوائے جنگ تبوک کے کیونکہ اس وقت آنحضرت صلی اللہ علیہ وآلہ وسلم نے ان کو مدینہ میں اپنی جگہ
قائم مقام کے طور پر مقرر فرمایا تھا۔ لہذا حضرت علی نہ تو کبھی کسی جنگ میں پیچھے رہے اور نہ ہی کبھی
کسی دشمن سے شکست کھائی اور نہ ہی کسی کام میں پیغمبر اکرم صلی اللہ علیہ وآلہ وسلم کی مخالفت
کی۔ جیسا کہ آنحضرت صلی اللہ علیہ وآلہ وسلم نے فرمایا کہ علی ہر گز حق سے جدا نہیں ہے، اور حق علی

سے جدا نہیں ۔

یہ امر تاریخی حقائق میں سے ہے کہ حضرت علی کرم اللہ وجہہ نے جنگ خیبر میں ایک زبردست حملہ کیا اور قلعے کے دروازے کے حلقے میں ہاتھ ڈال کر ایک جھٹکے کے ساتھ قلعے کا دروازہ اکھاڑ کر دور پھینک دیا تھا۔

گھریلو زندگی

مولائے کائنات حضرت علی کرم اللہ وجہہ الکریم اور خاتون جنت سیدہ حضرت فاطمہ سلام اللہ علیہا اور ان کی اولاد اطہار کُل اہل اسلام کے ہاں محترم و مکرم اور قابل عزت و تکریم ہیں یہ نہ تو کسی خاص فرقے کا مشرب و مسلک ہے اور نہ کسی کی خاص علامت ہے اور ایسا ہو بھی کیونکہ یہ خانوادہ نبوت ہے اور جملہ مسلمانوں کے ہاں معیار حق اور مرکز و محور ایمان و عمل ہے۔

مولائے کائنات حضرت علی کرم اللہ وجہہ الکریم اور خاتون جنت حضرت سیدہ فاطمہ سلام اللہ علیہا کی زندگی گھریلو زندگی کا ایک بے مثال نمونہ تھی مرد اور عورت آپس میں کس طرح ایک دوسرے کے شریک حیات ثابت ہوسکتے ہیں۔ آپس میں کس طرح تقسیم عمل ہونا چاہیے اور کیوں کر دونوں کی زندگی ایک دوسرے کے لیے مددگار ہوسکتی ہے، وہ گھر دنیا کی آرائشوں سے دور ، راحت طلبی اور تن آسانی سے بالکل علیحدہ تھا ۔ محنت اور مشقت کے ساتھ ساتھ دلی اطمینان اور آپس کی محبت و اعتماد کے لحاظ سے ایک جنت بنا ہوا تھا، جہاں سے علی کرم اللہ وجہہ صبح کو مشکیزہ لے کر جاتے تھے اور یہودیوں کے باغ میں پانی دیتے تھے اور جو کچھ مزدوری ملتی تھی اسے لے کر گھر پر آتے تھے ۔ بازار سے جو خرید کر سیدہ فاطمہ سلام اللہ علیہا کو دیتے تھے اور فاطمہ سلام اللہ علیہا چکی پیستی ، کھانا پکاتی اور گھر میں جھاڑو دیتی تھیں ، فرصت کے اوقات میں چرخہ چلاتی تھیں اور خود اپنے اور اپنے گھر والوں کو لباس کے لیے اور کبھی مزدوری کے طور پر سوت کاتتی تھیں اور اس طرح گھر میں رہ کر زندگی کی مہم میں اپنے شوہر کا ہاتھ بٹاتی تھیں ۔

حضرت علی کرم اللہ وجہہ جو دنیا کے بہترین انسانوں میں سے ایک بہترین انسان ، شوہر ، باپ صلہ رحمی اور حقوق العباد کا پاس کرنے والے اور بقول مخبر صادق سب سے زیادہ اللہ سے ڈرنے والے، امام المتقین، بے مثل بہادر، انتہائی طاقتور، اور فن حرب کے ماہر تھے۔

اولاد

آپ کے بچوں کی تعداد 28 سے زیادہ تھی۔ حضرت سیدہ فاطمہ زہرا سلام اللہ علیہا سے آپ کو تین فرزند ہوئے۔ حضرت محسن علیہ السلام، امام حسن علیہ السلام اور امام حسین علیہ السلام، جبکہ ایک صاحبزادی حضرت زینب علیہ السلام بھی حضرت سیدہ فاطمہ سلام اللہ علیہا سے تھیں۔ باقی ازواج سے آپ کو جو اولاد ہوئی، ان میں حضرت حنیفہ، حضرت عباس بن علی علیہ السلام شامل ہیں۔ علی ابن طالب رضی اللہ عنہ کی اولاد یہ ہیں :

- سیدنا حسن علیہ السلام - سیدنا حسین علیہ السلام - زینب علیہ السلام - ام کلثوم علیہ السلام - عباس علیہ السلام - عمر ابن علی - جعفر ابن علی - عثمان ابن علی - محمد الاکبر (محمد بن حنفیہ) - عبداللہ - ابوبکر -

رقیہ - رملہ - نفیسہ - خدیجہ - ام ہانی - جمانی - امامہ - مونا - سلمیٰ [حوالہ درکار]

نغمہ جو ملک گائیں وہ تسبیح فاطمہ

حیدر جو گنگنائیں وہ تسبیح فاطمہ

جو خود نبی سنائی وہ تسبیح فاطمہ
جبریل لے کے آئیں وہ تسبیح فاطمہ
(صفدر ہمدانی)

امام السالکین ، امام الا ولیاء حضرت علی کرم اللہ وجہہ حضرت علی کرم اللہ وجہہ جو اولیا ئے اللہ کے سر تاج
ہیں، جو اٹھارہ سلسلہ تصوف کے منبہ اور ملجا ہیں جن سے وہ اولیا ئے کرام پیدا ہوئے جن کی وجہ سے اسلام
پھیلا اور آج تک زندہ ہے۔ اگر علی کرم اللہ وجہہ کی روحانیت کا لگایا ہوا شجر نہ ہو تا تو آج کچھ نہ ہوتا۔ وہ
حضور اکرم کے ساتھ ہر غزوہ میں ساتھ رہے ہیں سوائے غزوہ تبوک کے۔ اس میں بھی شامل ہوئے کی کو شش
فرما ئی حضور نے بقول ابنِ کثیر یہ فرما کر واپس فرمایا کہ کیا تم یہ نہیں چاہتے ہو کہ تم کو مجھ سے وہی
نسبت ہو، جو حضرت ہارون کو حضرت موسیٰ سے تھی۔

اگر حضور اکرم صلی اللہ علیہ وسلم جلوت میں ہو تے تو ساتھ، اور اگر خلوت میں ہو تے تو استوانہ علی پر
تشریف فرما رہتے (جسے اب استوانہ حارث کا نام دیدیا گیا ہے۔ آپ کا حجرہ مبارک بھی حضور کی ابدی آرام گاہ
کے سر ہانے تھا جو کہ چبوترہ اصحابِ صفہ کے درمیان واقع تھا۔ ان کی پوری زندگی نبی کا پرتو تھی۔
اہل سنت میں ان سے رو حانی فیض کا سلسلہ ان کے صاحبزادگان سے لیکر حضرت موسیٰ کاظم سے گزتا ہوا
حضرت حسن بصری (رض) کو یا حضرت معروف کرخی (رض) کو منتقل ہو جاتا ہے۔ حضرت حسن بصری کے
بارے میں مشہور ہے کہ انہوں نے یکے بعد دیگرے تینوں یعنی حضرت علی، حضرت حسن اور حسین سے بیعت
کی اور ایک مصنف نے یہ بھی لکھا کہ حضرت حسن بصری حضرت ابویس قرنی کے پوتے تھے واللہ عالم۔ میں نے
یہاں حضرت حسن بصری (رض) کا ذکر یوں کیا کہ اولیا ئے کرام میں سب سے پہلے ان کا نام آتا ہے۔
آجکل بغیر رو حانیت کے دین نفرت کی آماجگاہ بنا ہوا ہے، اور بناہی رہتا۔ یہ اولیا ئے اللہ ہی تھے جن کی انسانیت
سے محبت کی وجہ سے دین پھیلا اور قائم اور دائم رہا۔ حضرت علی کے ولی ہوئے پر چاروں آئمہ اسلام میں سے
کسی کو بھی کلام نہیں ہے۔

علی ہی سلطان اولیاء ہے علی کی بیعت میں ہر ولی ہے
علی علی ہے، علی علی ہے، علی علی ہے
(صفدر ہمدانی)

جہاد

مدینہ میں آکر پغمبر صلی اللہ علیہ وآلہ و سلم کو مخالف گروہ نے آرام سے بیٹھنے نہ دیا۔ آپ کے وہ پیرو جو
مکہ میں تھے انہیں طرح طرح کی تکلیفیں دی جانے لگیں بعض کو قتل کیا۔ بعض کو قید کیا اور بعض کو زد
وکوب کیا اور تکلیفیں پہنچائیں۔ پہلے ابو جہل اور غزوہ بدر کے بعد ابوسفیان کی قیادت میں مشرکین مکہ نے
جنگی تیاریاں کیں یہی نہیں بلکہ اسلحہ اور فوج جمع کر کے خود رسول کے خلاف مدینہ پر چڑھائی کردی۔
اس موقع پر رسول صلی اللہ علیہ وآلہ وسلم کا اخلاقی فرض تھا کہ وہ مدینہ والوں کے گھروں کی حفاظت کرتے
جنہوں نے کہ آپ کو انتہائی ناگوار حالات میں پناہ دی تھی اور آپ کی نصرت و امداد کا وعدہ کیا تھا، آپ نے یہ
کسی طرح پسند نہ کیا آپ شہر کے اندر رہ کر مقابلہ کریں اور دشمن کو یہ موقع دیں کہ وہ مدینہ کی پر امن
آبادی اور عورتوں اور بچوں کو بھی پریشان کر سکے۔ گو آپ کے ساتھ تعداد بہت کم تھی لیکن صرف تین سو تیرہ
آدمی تھے، ہتھیار بھی نہ تھے مگر آپ نے یہ طے کر لیا کہ آپ باہر نکل کر دشمن سے مقابلہ کریں گے چنانچہ پہلی

لڑائی اسلام کی ہوئی۔ جو غزوہ بدر کے نام سے مشہور ہے۔

اس لڑائی میں زیادہ رسول پیغمبر صلی اللہ علیہ وآلہ وسلم نے اپنے عزیزوں کو خطرے میں ڈالا چنانچہ آپ کے چچا زاد بھائی عبیدہ ابن حارث ابن عبدالمطلب اس جنگ میں شہید ہوئے۔ علی ابن ابو طالب کرم اللہ وجہہ کو جنگ کا یہ پہلا تجربہ تھا۔ 25 برس کی عمر تھی مگر جنگ کی فتح کا سہرا حضرت علی کرم اللہ وجہہ کے سر رہا۔ جتنے مشرکین قتل ہوئے تھے ان میں سے آدھے مجاہدین کے ہاتھوں قتل ہوئے تھے اس کے بعد غزوہ احد، غزوہ خندق، غزوہ خیبر اور غزوہ حنین یہ وہ بڑی لڑائیاں ہیں جن میں حضرت علی کرم اللہ وجہہ نے رسول صلی اللہ علیہ وآلہ وسلم کے ساتھ رہ کر اپنی بے نظیر بہادری کے جوہر دکھلائے۔

تقریباً ان تمام لڑائیوں میں حضرت علی کرم اللہ وجہہ کو علمداری کا عہدہ بھی حاصل رہا۔ اس کے علاوہ بہت سی لڑائیاں ایسی تھیں جن میں رسول صلی اللہ علیہ وآلہ وسلم نے حضرت علی کرم اللہ وجہہ کو تنہا بھیجا اور انہوں نے اکیلے ان تمام لڑائیوں میں حضرت علی کرم اللہ وجہہ نے بڑی بہادری اور ثابت قدمی دکھائی اور انتہائی استقلال، تحمل اور شرافت نفس سے کام لیا جس کا اقرار خود ان کے دشمن بھی کرتے تھے۔

غزوہ خندق میں دشمن کے سب سے بڑے سرغنہ عمر و بن عبدود کو جب آپ نے مغلوب کر لیا اور اس کا سر کاٹنے کے لیے اس کے سینے پر بیٹھے تو اس نے آپ کے چہرے پر لعب دہن پھینک دیا۔ آپ کو غصہ آگیا اور آپ اس کے سینے پر سے اتر آئے۔ صرف اس خیال سے کہ اگر غصے میں اس کو قتل کیا تو یہ عمل محض خدا کی راہ میں نہ ہوگا بلکہ خواہش نفس کے مطابق ہوگا۔ کچھ دیر کے بعد آپ نے اس کو قتل کیا،

اس زمانے میں دشمن کو ذلیل کرنے کے لیے اس کی لاش برہنہ کردیتے تھے مگر حضرت علی نے اس کی زرہ نہیں اُتاری اگرچہ وہ بہت قیمتی تھی۔ چنانچہ اس کی بہن جب اپنے بھائی کی لاش پر آئی تو اس نے کہا کہ کسی اور نے میرے بھائی کو قتل کیا ہوتا تو میں عمر بھر روتی مگر مجھ یہ دیکھ کر صبر آگیا کہ اس کا قاتل حضرت علی کرم اللہ وجہہ سا شریف انسان ہے جس نے اپنے دشمن کی لاش کی توہین گوارا نہیں کی۔

آپ نے کبھی دشمن کی عورتوں یا بچوں پر ہاتھ نہیں اٹھایا اور کبھی مالِ غنیمت کی طرف رخ نہیں کیا۔ غزوات کی تفصیل مدینہ میں ایک ریاست قائم کرنے کے بعد مسلمانوں کو اپنے دفاع کی کئی جنگیں لڑنا پڑیں۔ ان میں سے جن میں حضور صلی اللہ علیہ وآلہ وسلم شریک تھے انہیں غزوہ کہتے ہیں اور جن میں وہ شریک نہیں تھے انہیں سریہ کہا جاتا ہے۔ اہم غزوات یا سریات درج ذیل ہیں۔

1 * غزوہ بدر :

17 رمضان 2ھ (17 مارچ 624ء) کو بدر کے مقامات پر مسلمانوں اور مشرکین مکہ کے درمیان غزوہ بدر ہوئی۔ مسلمانوں کی تعداد 313 جبکہ کفار مکہ کی تعداد 1300 تھی۔ مسلمانوں کو جنگ میں فتح ہوئی۔ 70 مشرکین مکہ مارے گئے جن میں سے 36 حضرت علی کرم اللہ وجہہ کی تلوار سے ہلاک ہوئے۔ مشرکین 70 جنگی قیدیوں کو چھوڑ کر بھاگ گئے۔ مسلمان شہداء کی تعداد 14 تھی۔ جنگ میں فتح کے بعد مسلمان مدینہ میں ایک اہم قوت کے طور پر ابھرے۔

2 * غزوہ احد :

7 شوال 3ھ (23 مارچ 625ء) میں ابوسفیان کفار کے 3000 لشکر کے ساتھ مدینہ پر حملہ آور ہوا۔ احد کے پہاڑ کے دامن میں ہونے والی یہ جنگ غزوہ احد کہلائی۔ آپ نے مسلمانوں کے ایک گروہ کو ایک ٹیلے پر مقرر فرمایا تھا

اور یہ ہدایت دی تھی کہ جنگ کا جو بھی فیصلہ ہو وہ اپنی جگہ نہ چھوڑیں۔ ابتدا میں مسلمانوں نے کفار کو بھاگنے پر مجبور کر دیا۔ ٹیلے پر موجود لوگوں نے بھی یہ سوچتے ہوئے کہ فتح ہو گئی ہے کفار کا پیچھا کرنا شروع کر دیا یا مالِ غنیمت اکٹھا کرنا شروع کر دیا۔ خالد بن ولید جو ابھی مسلمان نہیں ہوئے تھے اس بات کا فائدہ اٹھایا اور مسلمانوں پر پچھلی طرف سے حملہ کر دیا۔ یہ حملہ اچانک تھا۔ مسلمانوں کو اس سے کافی نقصان ہوا لیکن کفار چونکہ پیچھے ہٹ چکے تھے اس لئے واپس چلے گئے۔ اس جنگ سے مسلمانوں کو یہ سبق ملا کہ کسی بھی صورت میں رسول اکرم کے حکم کی خلاف ورزی نہ کریں۔

3 * غزوہ خندق (احزاب):

شوال۔ ذی القعدہ 5ھ (مارچ 627ء) میں مشرکین مکہ نے مسلمانوں سے جنگ کی ٹھانی مگر مسلمانوں نے حضرت سلمان فارسی کے مشورہ سے مدینہ کے ارد گرد ایک خندق کھود لی۔ مشرکین مکہ ان کا کچھ نہ بگاڑ سکے۔ خندق کھودنے کی عرب میں یہ پہلی مثال تھی کیونکہ اصل میں یہ ایرانیوں کا طریقہ تھا۔ ایک ماہ کے محاصرے اور اپنے کئی افراد کے قتل کے بعد مشرکین مایوس ہو کر واپس چلے گئے۔ بعض روایات کے مطابق ایک آندھی نے مشرکین کے خیمے اکھاڑ پھینکے۔

4 * غزوہ بنی قریظہ:

ذی القعدہ۔ ذی الحجہ 5ھ (اپریل 627ء) کو یہ جنگ ہوئی۔ مسلمانوں کو فتح حاصل ہوئی۔

5 * غزوہ بنی مصطلق:

شعبان 6ھ (دسمبر 627ء۔ جنوری 628ء) میں یہ جنگ بنی مصطلق کے ساتھ ہوئی۔ مسلمان فتح یاب ہوئے۔

6 * غزوہ خیبر:

محرم 7ھ (مئی 628ء) میں مسلمانوں اور یہودیوں کے درمیان یہ جنگ ہوئی جس میں مسلمان فتح یاب ہوئے۔

7 * جنگِ موتہ:

5 جمادی الاول 8ھ (اگست۔ ستمبر 629ء) کو موتہ کے مقام پر یہ جنگ ہوئی۔ اس میں حضور صلی اللہ علیہ و آلہ و سلم شریک نہیں ہوئے تھے اس لیے اسے غزوہ نہیں کہتے۔

8 * غزوہ فتح (فتحِ مکہ):

رمضان 8ھ (جنوری 630ء) میں مسلمانوں نے مکہ فتح کیا۔ جنگ تقریباً نہ ہونے کے برابر تھی کیونکہ مسلمانوں کی ہیبت سے مشرکین مکہ ڈر گئے تھے۔ اس کے بعد مکہ کی اکثریت مسلمان ہو گئی تھی۔

9 * غزوہ حنین:

شوال 8ھ (جنوری - فروری 630ء) میں یہ جنگ ہوئی۔ پہلے مسلمانوں کو شکست ہو رہی تھی مگر بعد میں وہ فتح میں بدل گئی۔

10 * غزوہ تبوک:

رجب 9ھ (اکتوبر 630ء) میں یہ افواہ پھیلنے کے بعد کہ بازنطینیوں نے ایک عظیم فوج تیار کر کے شام کے محاذ پر رکھی ہے اور کسی بھی وقت حملہ کیا جا سکتا ہے، مسلمان ایک عظیم فوج تیار کر کے شام کی طرف تبوک کے مقام پر چلے گئے۔ وہاں کوئی دشمن فوج نہ پائی اس لیے جنگ نہ ہو سکی مگر اس علاقے کے کئی قبائل سے معاہدے ہوئے اور جزیہ ملنے لگا اور مسلمانوں کی طاقت کے چرچے عرب میں دور دور تک ہو گئے۔ حضور نے جتنے بھی غزوات میں حصہ لیا حضرت علی کرم اللہ وجہہ آپ کے دم قدم رہے۔ جنگ کے دوران آپ ایک وقت میں متعدد گھڑ سواروں سے لڑتے اور اس کے ساتھ ساتھ رسول پاک پر بھی نظر رکھتے اور ان کی طرف بڑھنے والے ہر دشمن کا کام تمام کردیتے۔

علی بے صفدر علی بے حیدر علی شجاع بے علی بے غازی
علی بے جرات شجاعت علی نماز بے علی نمازی
اسی سے پروردگار خوش ہے وہ جس کسی سے علی بے راضی
علی کا دشمن بھی مانتا ہے علی نے ہاری نہیں بے بازی
(صفدر ہمدانی)

اعزاز

مولائے کائنات حضرت علی کرم اللہ وجہہ خلیفہ چہارم حضرت علی مرتضیٰ شیر خدا کرم اللہ وجہہ تحریک اسلامی کے عظیم قائد، نبی آخر الزماں حضرت محمد مصطفیٰ صلی اللہ علیہ وآلہ وسلم کے انتہائی معتبر ساتھی، جان نثار مصطفیٰ اور داماد رسول تھے۔ آپ کی فضیلت کے باب میں ان گنت احادیث منقول ہیں جن میں چند سیل میں منقول ہیں۔

حضرت علی کرم اللہ وجہہ کی صلب سے نبی کی ذریت

1. حضرت جابر رضی اللہ عنہ سے مروی ہے کہ رسول اللہ صلی اللہ علیہ وآلہ وسلم نے فرمایا اللہ تبارک و تعالیٰ نے ہر نبی کی ذریت اس کی صلب سے جاری فرمائی اور میری ذریت حضرت علی بن ابی طالب رضی اللہ عنہ کی صلب سے چلے گی۔

(المعجم الكبير لطبراني، 3 : 44، ح : 2630)

2 تاریخ اسلام میں ہے کہ حضرت علی علیہ السلام کے امتیازی اوصاف و کمالات اور خدمات کی بنا پر رسول (ص) ان کی بہت عزت کرتے تھے اور اپنے قول اور فعل سے ان کی خوبیوں کو بیان کرتے رہتے تھے کبھی یہ کہتے تھے کہ ”علی (ع) مجھ سے ہیں اور میں علی (ع) سے ہوں“ کبھی یہ کہا کہ ”میں علم کاشہر ہوں اور علی (ع) اس کا دروازہ ہے“ کبھی یہ کہا ”تم سب میں بہترین فیصلہ کرنے والا علی (ع) ہے“ کبھی یہ کہا کہ ”علی (ع)

کومجھ سے وہی نسبت [...]۔

3 کبھی یہ کہ وہ خدا اور رسول کے سب سے زیادہ محبوب ہیں۔ یہاں تک کہ مباہلہ کے واقعہ میں حضرت علی کرم اللہ وجہہ کو نفسِ رسول کا خطاب ملا۔

4 عملی اعزاز یہ تھا کہ مسجد میں سب کے دروازے بند ہوئے تو علی کرم اللہ وجہہ کا دروازہ کھلا رکھا گیا۔ جب مہاجرین و انصار میں بھائی چارہ کیا گیا تو حضرت علی کو پیغمبر نے اپنا دنیا و آخرت میں بھائی قرار دیا اور سب سے آخر میں غدیر خم کے میدان میں ہزاروں مسلمانوں کے مجمع میں حضرت علی کرم اللہ وجہہ کو اپنے ہاتھوں پر بلند کر کے یہ اعلان فرما دیا کہ جس کا میں مولا (مددگار، سرپرست) ہوں اس کا علی بھی مولا ہیں۔

5 ذکر علی عبادت ہے

اصحاب رسول اخوت و محبت کے لازوال رشتے میں بندھے ہوئے تھے، یہ عظیم انسان حضور کے براہ راست تربیت یافتہ تھے ان کی شخصیت کی تعمیر اور کردار کی تشکیل خود معلم اعظم حضور سرور کونین صلی اللہ علیہ وآلہ وسلم نے فرمائی تھی، حکمت اور دانائی حضور صلی اللہ علیہ وآلہ وسلم کے صحابہ کرام کے گھر کی باندی تھی، ایثار و قربانی کا جذبہ ان کے رگ و پے میں موجزن تھا۔ مواخات مدینہ کی فضا سے اصحاب رسول کبھی باہر نہ آ سکے یہ فضا اخوت و محبت کی فضا تھی، بھائی چارے کی فضا تھی۔ محبت کی خوشبو ہر طرف ابر کرم کی طرح برس رہی تھی، صحابہ کرام اور اہل بیت اطہار میں کوئی فرق نہ تھا۔ اعتماد اور احترام کے سرچشمے سب کی روحوں کو سیراب کر رہے تھے اور عملاً ثابت ہو رہا تھا کہ فکری اور نظریاتی رشتے خون کے رشتوں سے زیادہ مستحکم اور پائیدار ہوتے ہیں۔

گھر میں تاجدار کائنات صلی اللہ علیہ وآلہ وسلم اور حضرت عائشہ صدیقہ رضی اللہ عنہا کے سوا کوئی تیسرا شخص موجود نہ تھا، حضرت عائشہ رضی اللہ عنہا تنہا فرمان رسول صلی اللہ علیہ وآلہ وسلم سن رہی تھیں۔ وہ فرما رہے تھے کہ ”اللہ کی عزت کی قسم اگر کسی کی ساری رات حب علی میں علی کرتے گزر گئی تو خدا کے حضور یہ ورد عبادت میں شمار ہو گا کیونکہ رحمت عالم صلی اللہ علیہ وآلہ وسلم کے بیان کے مطابق علی کا ذکر عبادت ہے۔“

6 چہرہ علی کرم اللہ وجہہ کو دیکھنا بھی عبادت

اسی طرح ام المؤمنین سیدہ عائشہ صدیقہ رضی اللہ عنہا ہی روایت کرتی ہیں۔

حضرت ابوبکر صدیق رضی اللہ عنہ بڑی کثرت کے ساتھ حضرت علی کرم اللہ وجہہ کے چہرہ پر نور کو دیکھتے رہتے تھے۔ حضرت عائشہ رضی اللہ عنہا نے ان سے اس بارے میں پوچھا تو آپ نے فرمایا کہ میں نے حضور نبی اکرم صلی اللہ علیہ وآلہ وسلم سے سنا ہے کہ حضرت علی کے چہرے کو دیکھنا عبادت ہے۔

ایک اور روایت میں ہے کہ حضرت عبداللہ ابن مسعود رضی اللہ عنہ سے مروی ہے کہ حضور نبی کریم صلی اللہ علیہ وآلہ وسلم نے فرمایا کہ حضرت علی کے چہرے کی طرف دیکھنا عبادت ہے۔

یار غار حضرت ابوبکر صدیق رضی اللہ عنہ فرماتے ہیں کہ علی کے چہرے کو دیکھنا عبادت ہے۔

ام المومنین حضرت عائشہ صدیقہ رضی اللہ عنہا کا بیان ہے کہ حضرت علی شیر خدا کا ذکر جمیل بھی عبادت

ہے۔

اس کی عطا یہ بات ہے اپنی کہی نہیں

عشق علی کی ناؤ کبھی ڈوبتی نہیں
حب علی نہیں ہے تو پھر زندگی ہے یوں
چہرے پہ جیسے آنکھ تو ہے روشنی نہیں ہے
(صفدر ہمدانی)

7 حضرت عمرو بن ذی مرو اور حضرت زید بن ارقم رضی اللہ عنہ سے روایت ہے وہ کہتے ہیں کہ حضور نبی کریم صلی اللہ علیہ وآلہ وسلم نے یوم غدیر خم کے موقع پر خطبہ ارشاد فرمایا کہ جس کا میں ولی ہوں علی اس کے ولی ہیں۔ ”اے اللہ تو اس سے الفت رکھ جو علی سے الفت رکھتا ہے اور تو اس سے عداوت رکھ جو اس سے عداوت رکھتا ہے اور تو اس کی مدد کر جو اس کی مدد کرتا ہے اور اس کی اعانت کر جو علی کی اعانت کرتا ہے۔“ المعجم الكبير للطبراني، 4 : 17، ح : 3514

گویا حضرت علی کے چہرہ انور کو دیکھتے رہنا بھی عبادت، ان کا ذکر بھی عبادت، حضور فرماتے ہیں کہ علی تو مجھ سے ہے اور میں تجھ سے ہوں ارشاد ہوا کہ جس کا ولی میں ہوں علی اس کا مولا ہے پھر ارشاد ہوا کہ جس کا میں مولا علی بھی اس کا مولا اور یہ کہ میں شہر علم ہوں اور علی اس کا دروازہ، علم کا حصول اگر چاہتے ہو تو علی کے دروازے پر آ جاؤ اور دوستی اور دشمنی کا معیار بھی علی ٹھہرے۔

8 حضرت ام سلمہ رضی اللہ عنہ سے مروی ہے وہ فرماتی ہیں کہ میں گواہی دیتی ہوں کہ میں نے اپنے کانوں سے رسول اللہ صلی اللہ علیہ وآلہ وسلم کو یہ فرماتے ہوئے سنا جس نے علی سے محبت کی اس نے مجھ سے محبت کی اور جس نے مجھ سے محبت کی اس نے اللہ سے محبت کی اور جس نے علی سے بغض رکھا اس نے مجھ سے بغض رکھا اور جس نے مجھ سے بغض رکھا تحقیق اس نے اللہ سے بغض رکھا۔ (ایضاً : 132)

9 دونوں جہانوں کے سید

حضرت عبداللہ ابن عباس رضی اللہ عنہ سے روایت ہے کہ حضور نبی اکرم صلی اللہ علیہ وآلہ وسلم نے حضرت علی رضی اللہ عنہ کی طرف دیکھا اور فرمایا اے علی تو دنیا میں بھی سید ہے اور آخرت میں بھی سید ہے، جو تیرا حبیب (دوست) ہے وہ میرا حبیب ہے اور جو میرا حبیب ہے وہ اللہ کا حبیب ہے، جو تیرا دشمن ہے وہ میرا دشمن ہے اور جو میرا دشمن ہے وہ اللہ کا دشمن ہے اور بربادی ہے اس شخص کیلئے جو میرے بعد تجھ سے بغض رکھے۔

(المستدرک للحاکم، 3 : 12)

10 علی مجھ سے ہے میں علی سے ہوں میرے بعد وہ تمہارا ولی ہے۔

(مسند احمد بن حنبل، 5 : 356)

11 حضرت جابر رضی اللہ عنہ سے روایت ہے کہ حضور نبی اکرم صلی اللہ علیہ وآلہ وسلم نے فرمایا کہ عرب کے سردار کو میرے پاس بلاؤ۔ حضرت عائشہ رضی اللہ عنہا نے کہا کہ کیا آپ عرب کے سردار نہیں ہیں یا رسول اللہ،

آپ نے فرمایا کہ میں اولاد آدم کا سردار ہوں اور علی رضی اللہ عنہ عرب کے سردار ہیں۔ (کنز العمال، 11 : 619)

12 جس نے علی سے محبت کی اس نے مجھ سے محبت کی جس نے مجھ سے محبت کی اس نے خدا سے محبت کی جس نے علی سے بغض رکھا اس نے مجھ سے بغض رکھا جس نے مجھ سے بغض رکھا اس نے اللہ سے بغض رکھا۔
(مجمع الزوائد، 9 :

13 اس حدیث کو روایت کرنے والوں میں حضرت ابوہریرہ، حضرت انس بن مالک، حضرت عبداللہ بن عمر، حضرت عبداللہ بن عباس، حضرت مالک بن حویرث، ابو سعید خدری، حضرت عمار بن یاسر، حضرت براء بن عازب، عمر بن سعد، عبداللہ ابن مسعود، حضرت زید بن ارقم رضی اللہ عنہم جیسے جلیل القدر صحابہ کے اسمائے گرامی شامل ہیں۔

جو شخص ولایت علی کا منکر ہے وہ نبوت مصطفیٰ صلی اللہ علیہ وآلہ وسلم کا منکر ہے، جو فیض علی کا منکر ہے وہ فیض مصطفیٰ صلی اللہ علیہ وآلہ وسلم کا بھی منکر ہے جو نسبت علی کا منکر ہے، وہ نسبت مصطفیٰ صلی اللہ علیہ وآلہ وسلم کا منکر ہے، جو قربت علی کا باغی ہے وہ قربت رسول صلی اللہ علیہ وآلہ وسلم کا باغی ہے، جو حب علی کا باغی ہے وہ حب مصطفیٰ صلی اللہ علیہ وآلہ وسلم کا بھی باغی ہے اور جو مصطفیٰ صلی اللہ علیہ وآلہ وسلم کا باغی ہے وہ خدا کا باغی ہے۔

14 حضرت ابن عباس رضی اللہ عنہ سے روایت ہے کہ حضور نبی کریم صلی اللہ علیہ وآلہ وسلم نے فرمایا میں شہر علم ہوں اور علی اس کا دروازہ ہیں پس جو کوئی علم کا ارادہ کرے وہ دروازے کے پاس آئے۔

15 بخاری شریف میں حضرت براء رضی اللہ عنہ کی ایک روایت ہے وہ فرماتے ہیں کہ حضور نبی اکرم صلی اللہ علیہ وآلہ وسلم نے حضرت علی رضی اللہ عنہ سے فرمایا :
انت منی و انا منک
اے علی تو مجھ سے ہے اور میں تجھ سے ہوں۔
(صحیح البخاری، 2 : 610)

16 حضرت ابو سعید خدری رضی اللہ عنہ سے روایت ہے وہ کہتے ہیں کہ ہم لوگ انصار میں سے ہیں۔ ہم منافقوں کو حضرت علی رضی اللہ عنہ کے ساتھ بغض و عداوت کی وجہ سے پہچانتے ہیں۔
فرمایا کہ اپنے دور میں ہمیں اگر کسی منافق کی پہچان کرنی ہوتی تو یہ پہچان حضرت علی رضی اللہ عنہ کے بغض سے کر لیتے جس کے دل میں حضرت علی شیر خدا رضی اللہ عنہ کا بغض ہوتا صحابہ رضی اللہ عنہ پہچان لیتے کہ وہ منافق ہے اس لئے کہ صحابہ رضی اللہ عنہ بھی جانتے تھے کہ ولایت مصطفیٰ صلی اللہ علیہ وآلہ وسلم کا سلسلہ علی شیر خدا رضی اللہ عنہ سے چلے گا۔ اس مفہوم کی دیگر روایات کئی کتب سنن نسائی، ابن ماجہ (میں بھی منقول ہیں۔
(جامع الترمذی، 2، 213)

17 حضرت علی رضی اللہ عنہ بیان کرتے ہیں کہ قسم ہے اس ذات کی جس نے دانہ چیرا اور جس نے جانداروں کو پیدا کیا رسول اللہ صلی اللہ علیہ وآلہ وسلم نے مجھ سے وعدہ فرمایا تھا کہ مجھ سے صرف مومن ہی محبت کرے گا اور صرف منافق مجھ سے بغض رکھے گا۔
(صحیح مسلم، 1 : 60)

18 حضرت علی شیر خدا نے فرمایا کہ حضور رحمت عالم صلی اللہ علیہ وآلہ وسلم کا ارشاد گرامی ہے کہ علی! مجھے اس رب کی قسم ہے جس نے مخلوق کو پیدا کیا کہ سوائے مومن کے تجھ سے کوئی محبت نہیں کر سکتا اور سوائے منافق کے کوئی تجھ سے بغض نہیں رکھ سکتا۔

19 حضرت زید بن ارقم رضی اللہ عنہ سے روایت ہے کہ اصحاب رسول صلی اللہ علیہ وآلہ وسلم میں سے بعض کے گھروں کے دروازے مسجد نبوی (کے صحن) کی طرف کھلتے تھے ایک دن حضور نبی اکرم صلی اللہ علیہ وآلہ وسلم نے فرمایا ان تمام دروازوں کو بند کر دو سوائے باب علی کے، راوی کہتے ہیں کہ بعض لوگوں نے چہ می گوئیاں کیں اس پر حضور نبی اکرم صلی اللہ علیہ وآلہ وسلم نے خطبہ ارشاد فرمایا :
حمد و ثناء کے بعد فرمایا مجھے باب علی کے سوا ان تمام دروازوں کو بند کرنے کا حکم دیا گیا ہے پس تم میں سے کسی نے اس بات پر اعتراض کیا ہے خدا کی قسم نہ میں کسی چیز کو کھولتا اور نہ بند کرتا ہوں مگر یہ کہ مجھے اس چیز کے کرنے کا حکم دیا جاتا ہے پس میں اس (حکم خداوندی) کی اتباع کرتا ہوں۔
(المستدرک للحاکم، 3 : 125)

ریگ صحرا ہے یا نور کا اک شعلہ ہے
آج پھر لہجے میں قدرت کے کوئی بولا ہے
ہاتھ میں ہاتھ علی کا لیئے گویا ہیں حضور
جس کا میں مولا ہوں ہاں اس کا علی مولا ہے
(صفر ہمدانی)

20 حضرت علی کرم اللہ وجہہ نبی کے قائم مقام حضرت سعد بن ابی وقاص رضی اللہ عنہ سے مروی ہے کہ رسول اکرم صلی اللہ علیہ وآلہ وسلم نے حضرت علی کرم اللہ وجہہ کو غزوہ تبوک میں اپنا خلیفہ بنایا تو انہوں نے عرض کیا۔ اے اللہ کے رسول صلی اللہ علیہ وآلہ وسلم آپ نے مجھے عورتوں اور بچوں میں خلیفہ بنایا ہے۔ اس پر حضور صلی اللہ علیہ وآلہ وسلم نے فرمایا کہ آپ اس چیز پر راضی نہیں کہ آپ میرے لئے اس طرح بن جائیں جس طرح کہ ہارون علیہ السلام حضرت موسیٰ علیہ السلام کے قائم مقام تھے مگر یہ کہ میرے بعد کوئی نبی نہ ہوگا۔

(صحیح مسلم، صحیح البخاری، ابن ماجہ)

کتاب خدا کی ہر آیت جلی ہے
مگر زہن مشکوک میں کھلبلی ہے
یہ ہجرت کی شب کھل گئی تھے حقیقت
علی ہے محمد ، محمد علی ہے
(صفر ہمدانی)

مولا علی کرم اللہ وجہہ از روئے قرآن مجید اور احادیث آیت نمبر 1

یا ایہا الرسول بلغ ما انزل الیک من ربک وان لم تفعل فما بلغت رسالتہ واللہ یعصمک من الناس ان اللہ لا یرہدی القوم الکفرین (پارہ 6 سورة المائدہ آیت 67)

اے رسول! پہنچا دیجئے جو اتارا گیا ہے آپ کی طرف آپ کے پروردگار کی جانب سے اور آپ نے ایسا نہ کیا تو نہیں پہنچایا آپ نے اللہ تعالیٰ کا پیغام اور اللہ تعالیٰ بچائے گا آپ کو لوگوں (کے شر سے) یقیناً اللہ تعالیٰ ہدایت نہیں دیتا کافروں کی قوم کو

امام فخر الدین رازی رحمۃ اللہ علیہ نے اپنی تفسیر میں حضرت ابن عباس براء بن عازب اور محمد بن علی کے بقول لکھا ہے کہ یہ آیت مبارکہ مولا علی کرم اللہ وجہہ کے حق میں نازل ہوئی اور جب یہ آیت نازل ہوئی تو سید عالم صلی اللہ علیہ وسلم نے جناب مولائے کائنات علی کا ہاتھ پکڑا اور ارشاد فرمایا

من كنت مولا ه فعلى مولاہ اللهم وآل من والاه وعاد من عاداه

جس کا میں مولا ہوں اس کا علی بھی مولا ہے اے اللہ تو اس شخص کو دوست رکھ جو علی کو دوست رکھتا ہو اور اس شخص کو دشمن رکھ جو علی کے ساتھ دشمنی رکھے

مولائے کائنات بننے کی سب سے پہلی مبارکباد انہیں حضرت عمر فارق اعظم رضی تعالیٰ عنہا نے دی اور فرط مسرت و محبت سے پکار اٹھے

بخ بخ لک یا ابن ابی طالب اصبحت مولای ومولی کل مسلم

" مبارک ہو مبارک ہو آپ کو اے حضرت علی ابن طالب آج سے آپ ہر مسلم کے مولا تو بنے ہی تھے ، آج سے آپ عمر فاروق کے بھی مولا بن گئے "

اصبحت مولای ومولی کل مومن ومومنة

(اے ابن ابی طالب) آپ میرے اور تمام مومنین اور تمام مومنات کے مولا ہوئے

آیت نمبر 2

اليوم اكملت لكم دينكم واتممت عليكم نعمتي ورضيت لكم الاسلام دينا (پارہ 6 سورة مائدہ آیت 3)

آج میں نے مکمل کر دیا ہے تمہارے لئے تمہارا دین اور پوری کر دی ہے تم پر اپنی نعمت اور میں نے پسند کر لیا ہے تمہارے لئے اسلام کو بطور دین

جناب علامہ حافظ ابو بکر احمد بن علی خطیب بغدادی متوفی 463ھ اپنی تاریخ میں رقمطراز ہیں کہ حضرت ابو ہریرہ سے روایت ہے کہ جو شخص اٹھارہ ذوالحجہ کو روزہ رکھے گا اسے ساتھ مہینوں کے روزوں کا ثواب ملے گا اور اٹھارہ ذوالحجہ کو یوم غدیر خم ہے جب سید عالی صلی اللہ علیہ وسلم نے حضرت مولاعلیٰ کا ہاتھ پکڑ کر ارشاد فرمایا

الست ولي المومنین ؟

قالو بلى يا رسول الله صلى الله عليه وسلم

حضور نے فرمایا

من كنت مولاہ فعلى مولاہ

(تاریخ بغداد جلد نمبر 8 ص 290 مطبوعہ مصر سن اشاعت 1931ء)

صحیح مسلم شریف میں حضرت سعد بن ابی وقاص رضی اللہ عنہ سے روایت ہے۔

3 جب یہ آیت (مباہلہ) کہ ”ہم (مل کر) اپنے بیٹوں کو اور تمہارے بیٹوں کو بلالیتے ہیں،“ نازل ہوئی تو رسول اللہ صلی اللہ علیہ وآلہ وسلم نے حضرت علی حضرت فاطمہ، حضرت حسن اور حضرت حسین رضی اللہ عنہم کو جمع کیا اور فرمایا اے اللہ یہ میرے اہل بیت ہیں۔
(الصحيح لمسلم، 2 : 27)

جب آیت مباہلہ نازل ہوئی تو حضور علیہ الصلوٰۃ والسلام نے عیسائیوں کو چیلنج کرتے ہوئے فرمایا کہ

1۔ ہم اپنے بیٹوں کو لاتے ہیں تم اپنے بیٹوں کو لاؤ۔

بیٹوں کو لانے کا وقت آیا تو حضور علیہ الصلوٰۃ والسلام نے حسن اور حسین رضی اللہ عنہ کو پیش کر دیا۔

2۔ ہم اپنی ازواج کو لاتے ہیں تم اپنی عورتوں کو لاؤ۔

عورتوں کا معاملہ آیا تو حضرت فاطمہ کو پیش کر دیا اور اپنے نفس کو لانے کی بات ہوئی تو حضور صلی اللہ علیہ وآلہ وسلم اپنے ساتھ علی کرم اللہ وجہہ کو لے آئے یعنی حضرت علی رضی اللہ عنہ کو اپنی جان کے درجے پر رکھا۔ آیت اور حدیث مبارکہ کے الفاظ پر غور فرمائیں آیت کریمہ میں فرمایا جا رہا ہے کہ

تعالوا ندع ابناء نا و ابناء کم و نساء نا و نسائکم و انفسنا و انفسکم

آ جاؤ ہم (مل کر) اپنے بیٹوں کو اور تمہارے بیٹوں کو اور اپنی عورتوں کو اور تمہاری عورتوں کو اور اپنے آپ کو بھی اور تمہیں بھی (ایک جگہ پر) بلا لیتے ہیں۔

(آل عمران 3 : 61)

4 حضرت علی کرم اللہ وجہہ اہل بیت میں شامل ہیں (آیت تطہیر)

عَنْ صَفِيَّةِ بِنْتِ شَيْبَةَ، قَالَتْ : قَالَتْ عَائِشَةُ رَضِيَ اللَّهُ عَنْهَا : خَرَجَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ عَدَاهُ وَ عَلِيَّهِ مِرْطٌ مَرَحَلٌ، مِنْ شَعْرِ اسْوَدَ. فَجَاءَ الْحَسَنُ بْنُ عَلِيٍّ رَضِيَ اللَّهُ عَنْهُمَا فَادْخَلَهُ، ثُمَّ جَاءَ الْحُسَيْنُ رَضِيَ اللَّهُ عَنْهُ فَادْخَلَ مَعَهُ، ثُمَّ جَاءَتْ فَاطِمَةُ رَضِيَ اللَّهُ عَنْهَا فَادْخَلَهَا، ثُمَّ جَاءَ عَلِيُّ رَضِيَ اللَّهُ عَنْهُ فَادْخَلَهُ، ثُمَّ قَالَ : (إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا). رَوَاهُ مُسْلِمٌ.

”حضرت صفیہ بنت شیبہ رضی اللہ عنہا سے روایت ہے کہ حضرت عائشہ رضی اللہ عنہا بیان فرماتی ہیں کہ حضور نبی اکرم صلی اللہ علیہ وآلہ وسلم صبح کے وقت اس حال میں باہر تشریف لائے کہ آپ صلی اللہ علیہ وآلہ وسلم نے ایک چادر اوڑھ رکھی تھی جس پر سیاہ اُون سے کجاووں کے نقش بنے ہوئے تھے۔ حضرت حسن بن علی رضی اللہ عنہما آئے تو آپ صلی اللہ علیہ وآلہ وسلم نے انہیں اُس چادر میں داخل فرما لیا، پھر حضرت حسین رضی اللہ عنہ آئے اور ان کے ساتھ چادر میں داخل ہو گئے، پھر سیدہ فاطمہ رضی اللہ عنہا آئیں تو آپ صلی اللہ علیہ وآلہ وسلم نے انہیں بھی چادر میں داخل فرما لیا، پھر حضرت علی کرم اللہ وجہہ آئے تو آپ صلی اللہ علیہ وآلہ وسلم نے انہیں بھی چادر میں داخل فرما لیا۔ پھر آپ صلی اللہ علیہ وآلہ وسلم نے یہ آیت مبارکہ پڑھی : ”اے اہل بیت! اللہ تو یہی چاہتا ہے کہ تم سے (ہر طرح کی) آلودگی دُور کر دے اور تمہیں خوب پاک و صاف کر دے۔“ اس حدیث کو امام مسلم نے روایت کیا ہے۔

(مسلم في الصحيح، كتاب فضائل الصحابه، باب فضائل اهل بيت النبي، 4 / 1883، الحديث رقم : 2424،
و ابن ابي شيبة في المصنف، 6 / 370، الحديث رقم : 36102،
و احمد بن حنبل في فضائل الصحابه، 2 / 672، الحديث رقم : 1149،)

5 غدیر خم کا واقعہ

مسلم معاشرے کی سب سے بڑی مشکل، نفاق تہاجوان افراد کی مختل کمزوریوں سے فائدہ اٹھا کر ان کے اندر سے روح ایمان کو سلب کر کے انہیں اپنی طرف مائل کر لیتا تھا۔ منافقین وہ لوگ تھے جو ظاہری طور پر تو مسلمان تھے لیکن قانونی طور پر ان سے پیش آنامشکل تھا۔ یہ گروہ بعثت کی ابتدا ہی سے مسلمانوں کے درمیان موجود تھا اور بعض تو ابتدا ہی سے منافقانہ نیت سے مسلمان ہوئے تھے، لیکن ان کی تعداد بہت کم تھی۔ جیسے جیسے اسلام کی قوت بڑھتی جا رہی تھی ویسے ویسے منافقین بھی اپنے کو منظم کرتے جا رہے تھے اور اسلام کی ظاہری عبا زیب تن کئے ہوئے اسلام کے نئے پودے پر کفار و مشرکین سے بھی زیادہ مہلک وار کرتے تھے۔

پیغمبر اسلام(ص) کی حیات طیبہ کے آخری سالوں میں منافقین عملی طور پر میدان میں آگئے تھے، وہ مٹینگیں کیا کرتے تھے، اسلام اور پیغمبر اکرم(ص) کے خلاف سازش کرتے اور ماحول خراب کیا کرتے تھے جس کی بہترین گواہ قرآن کریم کی آیات ہیں۔ اگر ہم قرآن کریم کی آیات کے نازل ہونے کی ترتیب کا جائزہ لیں تو منافقین سے متعلق اکثر آیات پیغمبر اکرم(ص) کی حیات طیبہ کے آخری سالوں میں نازل ہوئی ہیں۔ [7] منافقین ظاہری طور پر تو مسلمان تھے لیکن باطنی طور پر کفر والحاد اور شرک کی طرف مائل تھے ان کے دل میں یہ آرزو تھی کہ دین اسلام کو ہر اعتبار سے نقصان پہنچا یا جائے اور کسی طرح اپنی پرانی حالت پر پلٹ جا ئے لیکن وہ یہ بھی اچھی طرح جانتے تھے کہ ہم اس ہدف کو آسانی سے نہیں حاصل کر سکتے اور کم سے کم پیغمبر اکرم(ص) کی حیات طیبہ میں تو ایسا ہونا ناممکن ہے۔ لہذا انہوں نے پیغمبر اسلام(ص) کی رحلت کے بعد اپنے ناپاک عزائم کو عملی جامہ پہنانے کا منصوبہ بنایا۔

انہوں نے حجۃ الوداع کے سال میں اپنے درمیان کئی عہد ناموں پر دستخط کئے تھے اور ان میں اسلام کے خلاف کئی دقیق اور پیچیدہ سازشیں تیار کی تھیں۔ [8]

عَنْ زَيْدِ بْنِ أَرْقَمٍ رَضِيَ اللَّهُ عَنْهُ قَالَ : لَمَّا رَجَعَ رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ مِنْ حَجَّةِ الْوَدَاعِ وَ نَزَلَ عَدِيرَ خُمٍّ، أَمَرَ بِدَوْحَاتٍ، فَقُمْنَ، فَقَالَ : كَانِي قَدْ دُعِيتُ فَاجِبْتُ، إِنِّي قَدْ تَرَكْتُ فِيكُمْ الثَّقَلَيْنِ، أَحَدَهُمَا أَكْبَرُ مِنَ الْآخَرِ : كِتَابُ اللَّهِ تَعَالَى، وَعَترَتِي، فَأَنْظَرُوا كَيْفَ تُخْلِفُونِي فِيهِمَا، فَإِنَّهُمَا لَنْ يَتَفَرَّقَا حَتَّى يَرِدَا عَلَيَّ الْحَوْصَ. ثُمَّ قَالَ : إِنَّ اللَّهَ عَزَّوَجَلَّ مَوْلَايَ وَ أَنَا مَوْلَى كُلِّ مُؤْمِنٍ. ثُمَّ اخَذَ بِيَدِ عَلِيٍّ، فَقَالَ : مَنْ كُنْتُ مَوْلَاهُ فَهَذَا وَلِيُّهُ، اللَّهُمَّ! وَالِ مَنْ وَآلَاهُ وَ عَادِ مَنْ عَادَاهُ.

رَوَاهُ الْحَاكِمُ. وَ قَالَ هَذَا حَدِيثٌ صَحِيحٌ عَلَى شَرْطِ الشَّيْخَيْنِ. (البخاری و المسلم)

”حضرت زید بن ارقم رضی اللہ عنہ سے روایت ہے کہ جب حضور نبی اکرم صلی اللہ علیہ وآلہ وسلم حجۃ الوداع سے واپس تشریف لائے اور غدیر خم پر قیام فرمایا۔ آپ صلی اللہ علیہ وآلہ وسلم نے سائبان لگانے کا حکم دیا، وہ لگا دیئے گئے۔ پھر آپ صلی اللہ علیہ وآلہ وسلم نے فرمایا : ”مجھے لگتا ہے کہ عنقریب مجھے (وصال کا) بلاوا آنے کو ہے، جسے میں قبول کر لوں گا۔“

میں تمہارے درمیان دو اہم چیزیں چھوڑ کر جارہا ہوں، جو ایک دوسرے سے بڑھ کر اہمیت کی حامل ہیں : ایک اللہ کی کتاب اور دوسری میری عترت (قریبی رشتہ دار)۔

اب دیکھنا یہ ہے کہ میرے بعد تم ان دونوں کے ساتھ کیا سلوک روا رکھتے ہو اور یہ دونوں ایک دوسرے سے جدا نہ ہوں گی، یہاں تک کہ حوضِ کوثر پر میرے سامنے آئیں گی۔“ پھر فرمایا : ”بے شک اللہ میرا مولا ہے اور میں ہر مومن کا مولا ہوں۔“ پھر حضرت علی رضی اللہ عنہ کا ہاتھ پکڑ کر فرمایا : ”جس کا میں مولا ہوں، اُس کا یہ ولی ہے،

اے اللہ! جو اِسے (علی کو) دوست رکھے اُسے تو دوست رکھ اور جو اِس سے عداوت رکھے اُس سے تو بھی عداوت رکھ۔“

اس حدیث کو امام حاکم رحمۃ اللہ نے روایت کیا ہے اور وہ فرماتے ہیں کہ یہ حدیث امام بخاری اور امام مسلم رحمہما اللہ ، کی شرائط پر صحیح ہے۔“

الحاکم فی المستدرک، 3 / 109، الحدیث رقم : 4576،

والنسائی فی السنن الکبریٰ، 5 / 45، الحدیث رقم : 8148، 8464،

والطبرانی فی المعجم الکبیر، 5 / 166، الحدیث رقم : 4969۔

پیغمبر صلی اللہ علیہ وآلہ وسلم کا خطبہ غدیر

حمد وثناء اللہ کی ذات سے مخصوص ہے ہم اس پر ایمان رکھتے ہیں ، اسی پر توکل کرتے ہیں اور اسی سے مدد چاہتے ہیں ۔ہم برائی اور اپنے برے کاموں سے بچنے کے لئے اس کی پناہ چاہتے ہیں۔ وہ اللہ جس کے علاوہ کوئی دوسرا ہادی و راہنما نہیں ہے ۔اور جس نے بھی گمراہی کی طرف ہدایت کی وہ اس کے لئے نہیں تھی ۔میں گواہی دیتا ہوں کہ اللہ کے علاوہ کوئی معبود نہیں ہے ،اور محمد اس کا بندہ اور رسول ہے۔

ہاں اے لوگو!وہ وقت قریب ہے کہ میں دعوت حق کو لبیک کہوں اور تمہارے درمیان سے چلا جاؤں تم بھی جواب دہ ہو اور میں بھی جواب دہ ہوں ۔

اس کے بعد فرمایا کہ : میرے بارے میں تمہارا کیا خیال ہے ؟کیا میں نے تم سے متعلق پنی ذمہ داری کو پورا کر دیا ہے ؟یہ سن کر پورے مجمع نے رسول اکرم صلی اللہ علیہ وآلہ وسلم کی خدمات کی تصدیق کی اور کہا کہ ہم گواہی دیتے ہیں کہ آپ نے بہت کوششیں کیاوراپنی ذمہ داری کو پوراکیا اللہ آپ کو اس کا اچھا اجر دے ۔

پیغمبر صلی اللہ علیہ وآلہ وسلم نے فرمایا:” کیا تم گواہی دیتے ہو کہ اس پوری دنیا کامعبود ایک ہے اور محمد اس کا بندہ اور رسول ہے اور جنت و جہنم و آخرت کی جاویدانی زندگی میں کوئی شک نہیں ہے ؟ سب نے کہا کہ صحیح ہے ہم گواہی دیتے ہیں ۔“

اس کے بعد رسول اکرم صلی اللہ علیہ وآلہ وسلم نے فرمایا:” اے لوگو!میں تمہارے درمیان دو اہم چیزیں چھوڑ رہا ہوں ،میں دیکھوں گا کہ تم میرے بعد میری ان دونوں یادگاروں کے ساتھ کیا سلوک کرتے ہو ۔

اس وقت ایک شخص کھڑا ہوا اور بلند آواز میں سوال کیا کہ ان دو اہم چیزوں سے کیا مراد ہے؟

پیغمبر اکرم صلی اللہ علیہ وآلہ وسلم نے فرمایا کہ: ایک اللہ کی کتاب ہے جس کا ایک سرا اللہ کی قدرت میں ہے اور دوسرا تمہارے ہاتھوں میں ،اور دوسرے میری عترت اور اہلبیت ہیں،اللہ نے مجھے خبردی ہے کہ یہ ہرگز ایک دوسرے جدا نہ ہوں گے ۔

ہاں اے لوگوں! قرآن اور میری عترت پر سبقت نہ کرنا ،اور دونوں کے حکم کی تعمیل میں کوتاہی نہ کرنا ،ورنہ ہلاک ہو جاؤ گے ۔

اس وقت حضرت علی کرم اللہ وجہہ کا ہاتھ پکڑ کر اتنا اونچا اٹھایا کہ دونوں کی بغلوں کی سفیدی سب کو نظر آنے لگی، علی کرم اللہ وجہہ سے سب لوگوں کو متعارف کرایا ۔

اس کے بعد فرمایا: ” من كنت مولاه فهذا علي مولاه اللهم وال من والاه، وعاد من عاداه واحب من احبه وابغض من ابغضه وانصر من نصره وخذل من خذله وادر الحق معه حيث دار “

جس جس کا میں مولیٰ ہوں اس اس کے یہ علی مولا ہیں، [4] اے اللہ اسکو دوست رکھ جو علی کو دوست رکھے اور اس کو دشمن رکھ جو علی کو دشمن رکھے، اس سے محبت کر جو علی سے محبت کرے اور اس پر غضبناک ہو جو علی پر غضبناک ہو، اس کی مدد کر جو علی کی مدد کرے اور اس کو رسوا کر جو علی کو رسوا کرے اور حق کو ادھر موڑ دے جدھر جدھر علی مڑیں [5]

6 عَنْ زُرِّ قَالَ : قَالَ عَلِيٌّ : وَالَّذِي فَلَقَ الْحَبَّةَ وَ بَرَهُ النَّسَمَ إِنَّهُ لَعَهْدُ النَّبِيِّ الْأَمِّيِّ صَلَّى اللَّهُ عَلَيْهِ وَآلِهِ وَسَلَّمَ إِلَيَّ أَنْ لَا يُحِبَّنِي إِلَّا مُؤْمِنٌ وَ لَا يُبْغِضَنِي إِلَّا مُنَافِقٌ. رَوَاهُ مُسْلِمٌ.

” حضرت زر بن حبیش رضی اللہ عنہ سے روایت ہے کہ حضرت علی رضی اللہ عنہ نے فرمایا : قسم ہے اس ذات کی جس نے دانے کو پھاڑا (اور اس سے اناج اور نباتات اگائے) اور جس نے جانداروں کو پیدا کیا، حضور نبی امی صلی اللہ علیہ وآلہ وسلم کا مجھ سے عہد ہے کہ مجھ (علی رض) سے صرف مومن ہی محبت کرے گا اور صرف منافق ہی مجھ (علی رض) سے بغض رکھے گا۔ اس حدیث کو امام مسلم نے روایت کیا ہے۔“

اعلان ہو رہا ہے خدا کے سفیر کا

سایہ رہے سروں پہ جناب امیر کا

چھوٹے نہ حشر تک کبھی دامن اہلبیت

پیغام ہے یہ دوستو خم غدیر کا

(صفدر ہمدانی)

7 رسول اور علی ایک ہی درخت ہے

حضرت جابر بن عبداللہ رضی اللہ عنہ سے روایت ہے کہ میں نے رسول اللہ صلی اللہ علیہ وآلہ وسلم سے سنا آپ صلی اللہ علیہ وآلہ وسلم نے فرمایا تمام لوگ جدا جدا درختوں سے ہیں مگر میں اور علی ایک ہی درخت سے ہیں۔ (معجم الاوسط للطبرانی، 5 : 89، ح : 4162)

8 حضرت ابوذر رضی اللہ عنہ ہی سے روایت ہے کہ حضور صلی اللہ علیہ وآلہ وسلم نے فرمایا۔

علي مع القرآن والقرآن مع علي لن يتفرقا حتي ير دا علي الحوض

علی قرآن کے ساتھ ہے اور قرآن علی کے ساتھ ہے یہ دونوں (اس طرح جڑے رہیں گے اور) جدا نہیں ہوں گے حتیٰ کہ حوض کوثر پر مل کر میرے پاس آئیں گے۔

(ایضاً، 124)

یہ کہہ کر بات ختم کر دی علی قرآن کے ساتھ ہے اور قرآن علی کے ساتھ، قرآن اللہ رب العزت کی آخری الہامی کتاب ہے۔ حضور صلی اللہ علیہ وآلہ وسلم کو چلتا پھرتا قرآن کہا جاتا ہے اوپر ہم نے دیکھا کہ حضور صلی اللہ علیہ وآلہ وسلم اپنی ذات سے علی رضی اللہ عنہ کی ذات کو جدا نہیں کرتے۔ یہاں قرآن سے علی کے تعلق کی

بھی وضاحت فرمائی کہ قرآن و علی اس طرح جڑے ہوتے ہیں کہ روز جزا بھی یہ تعلق ٹوٹے نہ پائے گا اور علی اور قرآن اسی حالت میں میرے پاس حوض کوثر پر آئیں گے۔

اور صلی اللہ علیہ وآلہ وسلم نے حضرت حسن و حسین رضی اللہ عنہ کا ہاتھ پکڑا اور فرمایا جس نے مجھ سے محبت کی اور ان دونوں سے اور ان کے ماں باپ سے محبت کی وہ قیامت کے روز میرے ساتھ میری قربت کے درجہ میں ہو گا۔

(جامع الترمذی، 5 : 642، ح : 3733)

9 جلال نبوی صلی اللہ علیہ وآلہ وسلم کے وقت گفتگو

حضرت ام سلمہ سے روایت ہے آپ فرماتی ہیں کہ جب حضور نبی اکرم صلی اللہ علیہ وآلہ وسلم حالت غضب میں ہوتے تھے تو کسی میں یہ جرات نہیں ہوتی تھی کہ وہ آپ صلی اللہ علیہ وآلہ وسلم سے کلام کرے سوائے حضرت علی رضی اللہ عنہ کے۔

(2) المستدرک للحاکم، 3 : 130)

10 حضرت علی کرم اللہ وجہہ کی قوت فیصلہ دعائے رسول صلی اللہ علیہ وآلہ وسلم کا ثمر

حضرت علی رضی اللہ عنہ سے روایت ہے انہوں نے کہا کہ رسول اللہ صلی اللہ علیہ وآلہ وسلم نے مجھے یمن کی طرف بھیجا میں نے عرض کیا یا رسول اللہ آپ مجھے بھیج تو رہے ہیں لیکن میں نوجوان ہوں میں ان لوگوں کے درمیان فیصلے کیونکر کروں گا؟ میں جانتا ہی نہیں ہوں کہ قضا کیا ہے؟ پس حضور صلی اللہ علیہ وآلہ وسلم نے اپنا دست اقدس میرے سینے پر مارا پھر فرمایا اے اللہ اس کے دل کو ہدایت عطا کر اور اس کی زبان کو استقامت عطا فرما، اس ذات کی قسم جس نے دانے کو پیدا فرمایا مجھے دو آدمیوں کے مابین فیصلے کرتے وقت کوئی شکایت نہیں ہوئی۔

(المستدرک، 3 : 135)

یہی وجہ ہے کہ سیدنا علی رضی اللہ عنہ کی بصیرت دانائی اور قوت فیصلہ ضرب مثل بن گئی۔ عہد رسالت مآب صلی اللہ علیہ وآلہ وسلم کے بعد عہد خلافت راشدہ تک تمام دقیق علمی، فقہی اور روحانی مسائل کے لئے لوگ آپ سے ہی رجوع کرتے تھے۔ خود خلفائے رسول سیدنا صدیق اکبر، فاروق اعظم اور سیدنا عثمان رضوان اللہ علیہم اجمعین آپ کی رائے کو ہمیشہ فوقیت دیتے تھے اور آپ نے ان تینوں خلفاء کے دور میں مفتی اعظم کے منصب جلیلہ پر فائز رہے۔ اسی دعا کی تاثیر تھی کہ آپ فہم فراست علم و حکمت اور فکر و تدبیر کی ان بلندیوں پر فائز ہوئے جو انبیائے کے علاوہ کسی شخص کی استطاعت میں ممکن نہی

11 مولا علی شوہر بتول

عن عبد اللہ قال فی رواہ طویلہ و منها وجدت فی کتاب ابی بخت یدہ فی هذا الحدیث قال اما ترضین ان زوجتک اقدم امتی سلما واکثرهم علما واعظمهم حلما۔

اخرجه احمد فى المسند والطبرانى فى المعجم الكبير 229/20 وحسام الدين ہندى فى كنز العمال الحديث الرقم ۴۷۲۴،۴۷۲۳ والسيوطى فى جمع الجوامع الحديث رقم ۳۷۲۴،۴۷۲۴۔

حضرت عبداللہ بیان کرتے ہیں کہ حضور نبی کریم صلی اللہ علیہ وسلم نے سیدہ فاطمہ علیہا السلام سے فرمایا کیا تو راضی نہیں کہ میں نے تیرا نکاح امت میں سب سے پہلے اسلام لانے والے سب سے زیادہ علم والے اور سب سے زیادہ برد بار شخص سے کیا ہے۔

12 عن عبداللہ بن عکیم قال : قال رسول اللہ ان اللہ تعالیٰ اوحى الى فى على ثلاثة اشياء ليله اسرى بي انه سيد المومنين و امام المتقين وقائد الغر (المحجلين - رواه الطبرانى-) (اخرجه الطبرانى فى المعجم الصغير 88/2)

حضرت عبداللہ بن عکیم سے روایت ہے کہ حضور نبی اکرم نے فرمایا کہ اللہ تعالیٰ نے شب معراج وحی کے ذریعے مجھے علی کی تین صفات کی خبر دی یہ کہ وہ تمام مومنین کے سردار ہیں ، متقین کے امام ہیں ، اور (قیامت کے روز) نورانی چہرے والوں کے قائد ہوں گے ۔ اس حدیث کو امام طبرانی نے اپنی المعجم الصغير میں بیان کیا ہے۔

عن ابن عباس قال : ما نزل فى احد من كتاب اللہ تعالیٰ ما نزل فى على رواه ابن عساکر فى تاريخه۔
اخرجه ابن عساکر فى تاريخ دمشق الكبير 363/42 والسيوطى فى تاريخ الخلفاء: ۲۳۱

13 حضرت عبداللہ بن عباس بیان کرتے ہیں کہ قرآن پاک کی جتنی آیات حضرت علی کے حق میں نازل ہوئیں کسی اور کے حق میں نازل نہیں ہوئیں اس حدیث کو امام ابن عساکر نے اپنی تاریخ میں روایت کیا ہے ۔

14 قبول اسلام میں اول اور نماز پڑھنے میں اول

عن ابى حمزة رجل من الانصار قال سمعت زید بن ارقم يقول اول من اسلم على - روى الترمذى وقال هذا حديث حسن صحيح

ایک انصاری شخص ابو حمزہ سے روایت ہے کہ میں نے حضرت زید بن ارقم کو فرماتے ہوئے سنا کہ سب سے پہلے حضرت علی ایمان لائے اس حدیث کو امام ترمذی نے روایت کیا ہے اور کہا ہے کہ یہ حدیث حسن صحیح ہے

15 اخرجہ الترمذی فى الجامع الصحيح ابواب المناقب بابا مناقب على الحديث رقم 3735 والطبرانى فى العجم الكبير الحديث رقم 12151 والهيثمى فى مجمع الزوائد

فى رواية عنه اول من اسلم مع رسول اللہ صلی اللہ علیہ وسلم على رواه احمد ۔

حضرت زید بن ارقم سے ہی مروی ایک روایت میں یہ الفاظ ہیں حضور نبی اکرم صلی اللہ علیہ وسلم پر سب سے پہلے اسلام لانے والے حضرت علی ہیں اس حدیث کو امام احمد بن حنبل نے روایت کیا ہے
اخرجہ احمد بن حنبل فى المسند والحاكم فى المستدرک الحديث الرقم 4663 وابن ابى شيبه فى المصنف

16 لوگوں میں اللہ اور اس کے رسول کے سب سے زیادہ محبوب

عن انس بن مالک قال : كان عند النبي صلى الله عليه وسلم طير فقال اللهم ائتنى باحب خلقك اليك ياكل معى هذا الطير فجاء على فاكل معه - رواهالترمذی

حضرت انس بن مالک سے روایت ہے کہ ایک مرتبہ حضور نبی اکرم صلی اللہ علیہ وسلم کے پاس ایک پرندے کا گوشت تھا آپ صلی اللہ علیہ وسلم نے دعا کی یا اللہ اپنی مخلوق میں سے محبوب ترین شخص میرے پاس بھیج تاکہ وہ میرے ساتھ اس پرندے کا گوشت کھائے چنانچہ حضرت علی کرم اللہ وجہہ الکریم تشریف لائے اور آپ صلی اللہ علیہ وسلم کے ساتھ وہ گوشت تناول کیا اس حدیث کو امام ترمذی نے روایت کیا ہے

اخرجه الترمذی فی الجامع الصحيح ابوباب المناقب باب مناقب علی بن ابی طالب الحديث رقم 3721 و الطبرانی فی المعجم الاوسط الحديث رقم 9372 وابن حيان فی الطبقات المهدئين باصبهان

مولا کہیں کہ امام یا مشکل کشا کہیں

یا پھر نصیریوں کی طرح یا خدا کہیں

خیبر شکن علی ولی عاشق رسول

پروردگار اور بتا اور کیا کہیں

(صفدر ہمدانی)

17 حضرت بریدہ سے روایت ہے کہ حضور نبی کریم صلی اللہ علیہ وسلم کو عورتوں میں سب سے زیادہ محبوب اپنی صاحبزادی حضرت فاطمہ تھیں اور مردوں میں سے سب سے زیادہ محبوب حضرت علی تھے اس حدیث کو ترمذی نے روایت کیا ہے اور کہا یہ حدیث حسن ہے الحديث الرقم 3874

18 حضرت حسن بن علی نے حضرت علی کی شہادت کے موقع پر خطاب فرمایا اے اہل کوفہ یا اہل عراق تحقیق تم میں ایک شخصیت تھی جو آج رات قتل کر دیئے گئے یا آج وفات پا جائیں گے۔ نہ کوئی پہلے علم میں ان سے سبقت لے سکا اور نہ بعد میں آنے والے ان کو پا سکیں گے۔ حضور صلی اللہ علیہ وآلہ وسلم جب آپ کو کسی سریہ میں بھیجتے تو حضرت جبرئیل علیہ السلام ان کے دائیں اور حضرت میکائیل علیہ السلام ان کے بائیں طرف ہوتے، پس آپ ہمیشہ فتح مند ہوکر واپس لوٹتے۔
(مصنف ابن ابی شیبہ، 12 : 60)

19 حضرت ابو رافع رضی اللہ عنہ سے روایت ہے کہ حضور صلی اللہ علیہ وآلہ وسلم نے حضرت علی رضی اللہ عنہ کو فرمایا بے شک جنت میں سب سے پہلے داخل ہونے والے چار آدمیوں میں میری ذات اور آپ اور حسن و حسین ہوں گے اور ہماری اولاد ہمارے پیچھے ہو گی اور ہمارے پیروکار ہمارے دائیں اور بائیں جانب ہوں گے۔
(المعجم الكبير، 3 : 119، ح : 950)

20 محبت علی میں افراط و تفریط کرنے والے گمراہ حضرت علی رضی اللہ عنہ خود فرماتے ہیں کہ رسول اللہ صلی اللہ علیہ وآلہ وسلم نے فرمایا کہ جس طرح یہود نے حضرت عیسیٰ علیہ السلام کی شان کم کی اور نصاریٰ نے بڑھائی اور گمراہی و ہلاکت کے حقدار ٹھہرے اسی طرح میری وجہ سے بھی دو گروہ ہلاک ہوں گے۔ ایک وہ محبت کرنے والا جو مجھے بڑھائے اور ایسی چیز منسوب کرے جو مجھ میں نہیں اور دوسرا وہ بغض رکھنے والا شخص جو میری شان کو کم کرے۔

1. مسند احمد بن حنبل، 1 : 160

2. المستدرک، 3 : 123

3. مسند ابی لعلی، 1 : 407

4. مجمع الزوائد، 9 : 133

21 حضرت علی کرم اللہ وجہہ کی علمی شخصیت پیغمبر عظیم الشان اسلام کا ارشاد گرامی ہے کہ ”میں علم کا شہر ہوں اور علی اس کا دروازہ“، جن افراد کو شہر علم تک پہنچنا ہے ان کو دو دفعہ علی (ع) کا محتاج ہونا ضروری ہے ایک دفعہ جاتے ہوئے اور دوسری مرتبہ واپس آتے ہوئے، امام علیہ السلام نہج البلاغہ میں اپنی علمی شخصیت کو یوں بیان کرتے ہیں:

فَأَسْأَلُونِي قَبْلَ أَنْ تَفْقِدُونِي فَوَ الَّذِي نَفْسِي بِيَدِهِ لَا تَسْأَلُونِي عَنْ شَيْءٍ فِيمَا بَيْنَكُمْ وَ بَيْنَ السَّاعَةِ وَ لَا عَنْ فِيهِ تَهْدِي مَائِهِ وَ تُضِلُّ مَائِهِ إِلَّا أَتْبَأْتُكُمْ بِنَاقِهَا وَ قَائِدِهَا وَ سَائِقِهَا [8]

”مجھ سے بوجھ لو قبل اس کے کہ میں تمہارے درمیان نہ رہوں، مجھے اس ذات کی قسم جس کے قبضہ قدرت میں میری جان ہے، ممکن نہیں ہے کہ تم مجھ سے سوال کرو اور میں تمہیں جواب نہ دے سکوں، میں آج سے قیامت تک کے واقعات کی خبر دے سکتا ہوں، ایک گروہ جو سو بندوں کو ہدایت کرتا ہے یا سو بندوں کو گمراہ کرتا ہے وہ بھی بتا سکتا ہوں، اُن کے ہانکنے والے ان کے رہبروں اور ان کے سربراہوں کے بارے میں مطلع کرسکتا ہوں۔“

یہ کلمات امام علی کرم اللہ وجہہ کے علم کی ایک جھلک ہے، اور شاہد ہے کہ کائنات میں آپ جیسا عالم نہ تھا نہ ہوگا، اور یہ آپ کی اولویت پر واضح دلیل ہے۔

بعد رسول حضرت علی کرم اللہ وجہہ کی خدمات حضرت علی کرم اللہ وجہہ نے زندگی بھر پیغمبر رسول صلی اللہ علیہ وآلہ و سلم کا ساتھ دیا تھا۔ وہ بعد رسول صلی اللہ علیہ وآلہ و سلم آپ کے جسد اطہر مبارک کو کس طرح چھوڑتے، چنانچہ رسول صلی اللہ علیہ وآلہ و سلم کی تجہیز و تکفین اور غسل و کفن کا تمام کام حضرت علی کرم اللہ وجہہ ہی کے ہاتھوں ہوا اور قبر میں آپ ہی نے رسول کو اتارا۔

پیغمبر اکرم صلی اللہ علیہ و آلہ وسلم کی رحلت کے وقت آپ کی عمر 33 سال کی تھی اگرچہ آپ تمام فضائل دینی میں سے سب سے بڑھ کر تھے اور تمام اصحاب کے درمیان ممتاز تھے۔ اس کے باوجود خود خاموشی کے ساتھ اسلام کی روحانی اور علمی خدمت میں مصروف رہے۔ قرآن کو ترتیب نزول کے مطابق ناسخ و منسوخ اور محکم اور متشابہ کی تشریح کے ساتھ مرتب کیا۔

مسلمانوں کے علمی طبقے میں تصنیف و تالیف کا اور علمی تحقیق کا ذوق پیدا کیا اور خود بھی تفسیر اور کلام اور فقہ و احکام کے بارے میں ایک مفید علمی ذخیرہ فراہم کیا۔

آپ نے بہت سے ایسے شاگرد تیار کئے جو مسلمانوں کی آئندہ علمی زندگی کیلئے معمار کا کام انجام دے سکیں، زبان عربی کی حفاظت کیلئے علم نحو کی داغ بیل ڈالی اور فن صرف اور معانی بیان کے اصول کو بھی بیان کیا

اس طرح یہ سبق دیا کہ اگر ہوائے زمانہ مخالف بھی ہوا اور اقتدار نہ بھی تسلیم کیا جائے تو انسان کو گوشہ نشینی اور کسمپرسی میں بھی اپنے فرائض کو فراموش نہ کرنا چاہیے ۔
ذاتی اعزاز اور منصب کی خاطر مفاد مملیٰ کو نقصان نہ پہنچایا جائے اور جہاں تک ممکن ہو انسان اپنی ملت ، قوم اور مذہب کی خدمت ہر حال میں کرتا رہے ۔

جہاد سمیت اسلام اور پیغمبر اسلام کے لیے کسی کام کے کرنے میں آپ کو انکار نہ تھا۔ یہ کام مختلف طرح کے تھے رسول کی طرف سے عہد ناموں کا لکھنای خطوط تحریر کرنا آپ کے ذمہ تھا اور لکھے ہوئے اجزائے قرآن کے امانتدار بھی آپ تھے -

اس کے علاوہ یمن کی جانب تبلیغ اسلام کے لیے پیغمبر صلی اللہ علیہ و آلہ و سلم نے آپ کو روانہ کیا جس میں آپ کی کامیاب تبلیغ کا اثر یہ تھا کہ سارا یمن مسلمان ہو گیا جب سورہ برأت نازل ہوئی تو اس کی تبلیغ کے لیے بحکم خدا آپ ہی مقرر ہوئے اور آپ نے جا کر مشرکین کو سورئہ برأت کی آیتیں سنائیں۔
اس کے علاوہ رسالت مآب کی ہر خدمت انجام دینے پر تیار رہتے تھے - یہاں تک کہ یہ بھی دیکھا گیا کہ رسول کی جوتیاں اپنے ہاتھ سے سی رہے ہیں حضرت علی علیہ السلام اسے اپنے لیے باعثِ فخر سمجھتے تھے۔

علی جو آئے تو علم پھیلا دہر میں فکر جمیل جاگی
ملک بشر پہ ہو جو نازاں تو قسمت سلسبیل جاگی
ملا خرد کو شعر اور آگہی کی دلیل جاگی
پروں کو جریں نے سمیٹا خوشا دعائے خلیل جاگی
علی کی خوشبو نبی سے آئے نبی نے خوشبو علی سے لی ہے
علی علی ہے ،علی علی ہے ،علی علی ہے ،علی علی ہے
(صفدر ہمدانی)

قرآن مجید اور حضرت علی کرم اللہ وجہہ کی خدمات اگر کوئی تاریخ اسلام پر صرف ایک سرسری سی نگاہ ڈالے تو اسے حضرت علی کرم اللہ وجہہ اور قرآن مجید کے درمیان گہرے ربط کا اندازہ ہوسکتا ہے۔ قرآن کی جمع آوری سے لیکر اسکی تفسیر و تاویل تک اور اعراب گذرای سے لیکر آج کی رائج قراءت تک، ہر جگہ حضرت علی کرم اللہ وجہہ کا نام ماہ کامل کی مانند روشن و منور نظر آتا ہے۔

قرآن کی جمع آوری: یہ بات مسلمات میں سے ہے کہ قرآن کی جمع آوری سب سے پہلے حضرت علی کرم اللہ وجہہ کے ہاتھوں ہوئی۔

ابن ابی الحدید معتزلی نے شرح نہج البلاغہ میں یوں تحریر کیا ہے کہ

،، سب لوگ اس بات پر متفق ہیں کہ امام حضرت علی کرم اللہ وجہہ (نبی اکرم صلی اللہ علیہ و آلہ وسلم کے زمانے میں) قرآن حفظ کیا کرتے تھے (جبکہ کوئی دوسرا یہ کام نہیں کرتا تھا) اور حضرت علی کرم اللہ وجہہ سب سے پہلے وہ شخص ہیں جس نے قرآن کی جمع آوری کی ‘‘

ابوالعلا و الموفق، خطیب خوارزمی نے علی بن رباح سے نقل کیا ہے کہ

،، پیامبر گرامی صلی اللہ علیہ و آلہ وسلم نے حضرت علی کرم اللہ وجہہ کو قرآن کی تالیف کا حکم دیا اور حضرت علی کرم اللہ وجہہ نے بھی قرآن کو لکھا اور اس کی تالیف کی (2) یہاں تک کہ یہ بھی کہا گیا ہے کہ حضرت علی کرم اللہ وجہہ کے ہاتھوں قرآن کی تالیف ،اسلام میں سب سے پہلی تالیف ہے۔

خود مولائے کائنات فرماتے ہیں کہ،

رسول اکرم صلی اللہ علیہ وآلہ وسلم پر کوئی آیت نازل نہیں ہوئی مگر یہ کہ اس کو آپ نے مجھے سکھایا اور لکھوایا اور میں نے اسے اپنے ہاتھوں سے لکھا اور آپ نے اس کی تاویل و تفسیر و ناسخ و منسوخ مجھے بتایا ” ()

علم نحو کی ایجاد اور قرآن کی اعراب گذاری:

علم نحو ایسا علم ہے جس کے بغیر قرآن کو سمجھنا بہت مشکل ہوتا ہے۔ قرآن اور حدیث کو سمجھنے کے لئے خود عرب زبان کو بھی علم نحو کی تعلیم دی جاتی ہے۔

اس علم کے ایجاد کے بارے میں تمام لوگ اس بات پر متفق ہیں کہ امام حضرت علی کرم اللہ وجہہ نے علم نحو کی تاسیس کی اور پھر ابو الاسود دویلی کو اس کی تعلیم دی۔

ابوالاسود دویلی کہتے ہیں کہ ایک مرتبہ میں حضرت علی کرم اللہ وجہہ کی خدمت میں حاضر ہوا تو دیکھا کہ آپ کسی گہری سوچ میں غرق ہیں میں نے اس کا سبب پوچھا آپ نے کہا کہ تمہارے شہر کے (غیر عرب) لوگ قرآن کو غلط پڑھتے ہیں اس لئے میں عربی زبان کے اصول کو غیر عرب کے لئے لکھنے کے بارے میں سوچ رہا ہوں۔ میں نے کہا اگر آپ ایسا کریں تو یقیناً عربی زبان ہم میں محفوظ ہو جائے گی۔ پھر کچھ دنوں بعد میں دوبارہ مولا حضرت علی کرم اللہ وجہہ کی خدمت میں حاضر ہوا تو آپ نے میری طرف ایک صحیفہ بڑھایا جس میں تحریر تھا:

” بسم اللہ الرحمن الرحیم الکلام کلمہ اسم و فعل و حرف فالاسم ما انبأ عن المسمى والفعل ما انبأ عن حركة المسمى والحرف ما انبأ عن معنى ليس باسم ولا فعل “

آپ نے مجھ سے کہا کہ تم اس کام کو آگے بڑھاؤ اور جان لو کہ

” الاسماء ثلاثه ظاهر و مضمرة و شئ، ليس بظاهر ولا مضمرة وانما يتفاضل العلماء في معرفه ما ليس بمضمرة ولا ظاهر “

اس کے بعد میں نے ذکر نہیں کیا تھا آپ نے پوچھا کہ تم نے ”لکن“ کو کیوں نہیں ذکر کیا میں نے کہا کہ اسے میں نے نواصب میں سے نہیں سمجھا آپ نے فرمایا کہ یہ نواصب میں سے ہے اس لئے اسے بھی ان میں بڑھالو۔

اس کے بعد ایک دن جب ابوالاسود دویلی نے ایک شخص کو اس طرح قرآن پڑھتے دیکھا ” ان اللہ بری من المشرکین و رسولہ “ (رسولہ لام کو زیر کے ساتھ) تو انہوں نے قرآن کے حروف پر اعراب لگائے اس طرح سے کہ زیر کی جگہ حرف کے اوپر ایک نقطہ زیر کی جگہ حرف کے نیچے ایک نقطہ اور پیش کی جگہ حرف کے سامنے ایک نقطہ لگایا تا کہ قرآن پڑھنے میں آسانی ہو (10)

قرآن کی رائج قرائتیں: یوں تو پہلے قرآن کی بہت سی قرائتیں تھیں لیکن اس وقت مشہور قرائتیں صرف 7 ہیں۔ ان ساتوں میں سب سے زیادہ مشہور رائج اور دقیق، قراءت عاصم ہے، اس قراءت کو تمام مسلمین نے صحیح ترین اور معتبر ترین قراءت مانا ہے۔

اس صحیح ترین اور معتبر ترین قراءت کا سلسلہ امام حضرت علی کرم اللہ وجہہ تک پہنچتا ہے۔ اس لئے کہ عاصم نے یہ قراءت ابو عبد الرحمن سے سیکھی اور ابو عبد الرحمن نے اس کے لئے امیر المومنین علیہ السلام کے سامنے زانو ادب تہہ کئے۔ اس طرح قرآن کی قراءت کے بارے میں بھی امام حضرت علی کرم اللہ وجہہ نے اپنا

فرض نبھایا تھا۔

مذکورہ امور کی وضاحت کے بعد رسول اکرم صلی اللہ علیہ وآلہ وسلم کے اس قول کی سچائی کا پتہ چلتا ہے جس میں آپ نے فرمایا ہے کہ ” علی مع القرآن والقرآن مع علی“ یعنی علی علیہ السلام قرآن کے ساتھ ہیں اور قرآن علی علیہ السلام کے ساتھ ہے۔

قرآن کے بارے میں امام حضرت علی کرم اللہ وجہہ کی وصیت

امیر المومنین حضرت علی کرم اللہ وجہہ کا وہ نورانی بیان، جس میں عالم قیامت، روز محشر، اس دن پیروان قرآن کے اپنے اعمال سے راضی ہونے اور قرآن سے روگردانی کرنے والوں کو عذاب میں مبتلا ہونے کی خبر دی ہے، اس میں لوگوں کو اس طرح وصیت فرماتے ہیں:

"فَكُونُوا مِنْ حَرَّةِ الْقُرْآنِ وَ اتَّبَاعِهِ" (1) قرآن کی بنیاد پر اپنے اعمال کی کھیتی کرنے والے اور اس کے پیرو ہو جاؤ، "وَ اسْتَدِلُّوهُ عَلَى رَبِّكُمْ"

قرآن کو اپنے پروردگار پر دلیل و گواہ قرار دو، خدا کو خود اسی کے کلام سے پہچانو! اوصاف پروردگار کو قرآن کے وسیلہ سے سمجھو! قرآن ایسا رہنما ہے جو خدا کی طرف تمہاری رہنمائی کرتا ہے۔ اس الہی رہنما سے اس کے بھیجنے والے (خدا) کی معرفت کے لئے استفادہ کرو اور اس خدا پر جس کا تعارف قرآن کرتا ہے ایمان لاؤ۔
وَاسْتَنْصَحُوهُ عَلَى انْفُسِكُمْ ،

اے لوگو! تم سب کو ایک خیر خواہ اور مخلص کی ضرورت ہے تاکہ ضروری موقعوں پر تمہیں نصیحت کرے، قرآن کو اپنا ناصح اور خیر خواہ قرار دو اور اس کی خیر خواہانہ نصیحتوں پر عمل کرو، اس لئے کہ قرآن ایسا ناصح اور دل سوز ہے جو ہرگز تم سے خیانت نہیں کرتا ہے اور سب سے زیادہ اچھی طرح سے صراط مستقیم کی طرف تمہاری ہدایت کرتا ہے۔

اس بنا پر حضرت علی کرم اللہ وجہہ مسلمانوں اور دنیا و آخرت کی سعادت کے مشتاق لوگوں کو وصیت فرماتے ہیں کہ قرآن کو اپنا رہنما قرار دیں اور اس کی مخلصانہ نصیحتوں پر کان دھریں، اس لئے کہ (اِنَّ هَذَا الْقُرْآنَ يَهْدِي لِلَّتِي هِيَ اَقْوَمُ وَ يَبَشِّرُ الْمُؤْمِنِينَ الَّذِينَ يَعْمَلُونَ الصَّالِحَاتِ اِنَّ لَهُمْ اجرًا كَبِيرًا)(سورہ ئ اسراء، آیت 9)
"بے شک یہ قرآن اس راستہ کی ہدایت کرتا ہے جو بالکل سیدھا ہے اور ان صاحبان ایمان کو بشارت دیتا ہے جو نیک اعمال بجالاتے ہیں کہ ان کے لئے بہت بڑا اجر ہے۔"

یہ بات بہت واضح ہے کہ قرآن کے تمام احکام و دستورات انسان کے نفسانی خواہشات اور حیوانی میلانات کے موافق نہیں ہیں۔ انسان اپنی طبیعت کے مطابق خواہشات رکھتا ہے اور وہ یہ چاہتا ہے کہ قرآن بھی اس کی خواہش کے مطابق ہو، اس بنا پر فطری بات ہے کہ جہاں قرآن انسان کے حیوانی و نفسانی خواہشات کے برخلاف بولے گا انسان اس سے ذرا سا بھی خوش نہ ہوگا اور جہاں آیات قرآن اس کی نفسانی خواہشات کے موافق ہوں گی وہ کشادہ روئی کے ساتھ ان کا استقبال کرے گا۔

تفسیر بالرأے واضح ہے کہ نفسانی خواہشات سے ہاتھ اٹھانا اور الہی احکام اور قرآنی معارف کے سامنے سراپا تسلیم ہونا نہ صرف ایک آسان کام نہیں ہے، بلکہ جو لوگ عبودیت و بندگی کی قوی روح کے حامل نہیں ہیں ان کے لئے نفسانی خواہشات سے چشم پوشی کرنا نہایت ہی مشکل کام ہے، اسی وجہ سے اسے جہاد اکبر بھی کہا جاتا ہے۔

قرآن کی اس طرح کی تفسیر و فہم کو دینی مکتب فکر میں تفسیر بالرأے سے تعبیر کیا جاتا ہے اور دین و قرآن کے ساتھ سب سے زیادہ برے قسم کا معاملہ اور برتاؤ سمجھا جاتا ہے۔

قرآن دین اور آیات الہی کے ساتھ اس طرح کے برتاؤ کو استہزاء (مذاق) سمجھتا ہے اور صریحی طور پر اس سے منع کرتا ہے:

وَلَا تَتَّخِذُوا آيَاتِ اللَّهِ هُزُوًا وَاذْكُرُوا نِعْمَةَ اللَّهِ عَلَيْكُمْ وَمَا نَزَّلَ عَلَيْكُمْ مِنَ الْكِتَابِ وَالْحِكْمَةِ يَعِظُكُمْ بِهِ وَاتَّقُوا اللَّهَ وَاعْلَمُوا أَنَّ اللَّهَ بِكُلِّ شَيْءٍ عَلِيمٌ (سورہ بقرہ، آیت 231)

یعنی "خبردار! آیات الہی کو مذاق نہ بناؤ اور خدا کی نعمت کو یاد کرو اور اسنے کتاب و حکمت کو تمہاری نصیحت کے لئے نازل کیا ہے اور اللہ سے ڈرتے رہو اور یاد رکھو! کہ وہ ہر شے کا جاننے والا ہے۔"

دوسرے بیان میں پیغمبر (ص) سے نقل ہوا ہے کہ آنحضرت (ص) نے ارشاد فرمایا "مَنْ فَسَّرَ الْقُرْآنَ بِرَأْيِهِ فَقَدْ افْتَرَىٰ عَلَى اللَّهِ الْكَذِبَ" (3) جس شخص نے قرآن کی تفسیر اپنی رائے اور اپنی فکر سے کی وہ یقیناً خدا پر جھوٹ باندھتا ہے۔

حضرت علی کرم اللہ وجہہ فرماتے ہیں

"وَأَتَاهُمَا عَلَيْهِ آرَائُكُم" (5) جس وقت تم قرآن کی تفسیر کرنا چاہو تو اپنے خیالات و آراء اور افکار و نظریات کو قرآن کے سامنے غلط سمجھو، اپنی شخصی آراء اور نظریات اور نفسانی خواہشات کو چھوڑ دو، اور حضرت علی کرم اللہ وجہہ کی لفظوں میں، اپنے کو قرآن کے سامنے متہم کرو اور غلط سمجھو!۔
"وَاسْتَغْشُوا فِيهِ أَهْوَاءُكُمْ" اپنی خواہشات کو فریب خوردہ اور غلط سمجھو تاکہ قرآن سے صحیح استفادہ کرسکو ورنہ ہمیشہ خطا اور انحراف سے دوچار ہو گے۔

اس بنا پر دین کا جوہر ہے کہ خدا کے سامنے سراپا تسلیم ہونا ہے، اقتضا کرتا ہے کہ انسان صرف خداوند متعال کا مطیع ہو اور خدا کے احکام، قرآن کریم کے دستورات کے مقابلہ میں اپنی رائے، نظر، خود پسندی اور کج فکری کو باطل سمجھے، جس وقت ایسی روح انسان پر غالب و حاکم ہوگی۔

حضرت علی (ع) کی علمی شخصیت پیغمبر عظیم الشان اسلام کا ارشاد گرامی ہے کہ "میں علم کا شہر ہوں اور علی اس کا دروازہ"، جن افراد کو شہر علم تک پہنچنا ہے ان کو دو دفعہ علی (ع) کا محتاج ہونا ضروری ہے ایک دفعہ جاتے ہوئے اور دوسری مرتبہ واپس آتے ہوئے، امام علیہ السلام نہج البلاغہ میں اپنی علمی شخصیت کو یوں بیان کرتے ہیں:

فَأَسْأَلُونِي قَبْلَ أَنْ تَقْدُونِي فَوَ الَّذِي نَفْسِي بِيَدِهِ لَا تَسْأَلُونِي عَنْ شَيْءٍ فِيمَا بَيْنَكُمْ وَبَيْنَ السَّاعَةِ وَلَا عَنْ فِتْنَةٍ تَهْدِي مَائَةً وَتُضِلُّ مَائَةً إِلَّا أَنْبَأْتُكُمْ بِنَاقِعِهَا وَفَائِدِهَا وَسَائِقِهَا

"مجھ سے بوجھ لو قبل اس کے کہ میں تمہارے درمیان نہ رہوں، مجھے اس ذات کی قسم جس کے قبضہ قدرت میں میری جان ہے، ممکن نہیں ہے کہ تم مجھ سے سوال کرو اور میں تمہیں جواب نہ دے سکوں، میں آج سے قیامت تک کے واقعات کی خبر دے سکتا ہوں، ایک گروہ جو سو بندوں کو ہدایت کرتا ہے یا سو بندوں کو گمراہ کرتا ہے وہ بھی بتا سکتا ہوں، اُن کے ہانکنے والے ان کے رہبروں اور ان کے سربراہوں کے بارے میں مطلع کرسکتا ہوں۔"

یہ کلمات امام علی علیہ السلام کے علم کی ایک جھلک ہے، اور شاہد ہے کہ کائنات میں آپ جیسا عالم نہ تھا نہ ہوگا، اور یہ آپ کی اولویت پر واضح دلیل ہے۔

علی کا لہجہ خدا کا لہجہ زبان قرآن کی زباں ہے

علی شجاعت میں حرف آخر محبت کا آسماں ہے

علی امامت کا ماہ کامل علی رسالت میں بھی عیاں ہے

علی سے لوح و قلم کی قسمت علی ابد تک کی کہکشاں ہے
 ہر اک حکومت ہر یک خلافت علی کے ٹکڑوں پہ ہی پلی ہے
 علی علی ہے، علی علی ہے، علی علی ہے، علی علی ہے،
 (صفدر ہمدانی)

حضرت علی کرم اللہ وجہہ کی چار سال نو ماہ کا دور خلافت حضرت علی کرم اللہ وجہہ نے تین مرتبہ خلافت کو در خورِ اعتنا نہیں سمجھا جس کی تفصیل ابنِ کثیر نے لکھی ہے۔ پہلی مرتبہ فو راؑ حضور اکرم کے انتقال کے بعد جب حضرت عباس نے فرمایا کہ چلو جہاں خلیفہ کا انتخاب ہو رہا ہے، ہم بھی چلیں مگر حضرت علی نے انکار فرمادیا، کہ آپ چاہیں تو تشریف لے جائیں میں نہیں جاؤنگا۔

پھر دوسرا واقعہ یہ ہوتا ہے کہ حضرت عمر نے ایک پینل بنا دیا کہ خلیفہ ان میں سے ہو گا، جن میں سے حضرت علی کثرتِ رائے سے منتخب ہو گئے، حضرت عبد الرحمن بن عوف نے ان کا ہاتھ پکڑ کر فرمایا کہ میں آپ کے ہاتھ پر بیعت کرتا ہوں، کیا آپ اللہ، رسول اور شیخین کا اتباع فرمائیں گے۔ حضرت علی کرم اللہ وجہہ اگر خلیفہ بننا چاہتے تو فرما سکتے تھے کہ ہاں! اور بعد میں اس سے پھر جاتے جیسے کہ تاریخِ اسلام میں لوگ معاہدوں سے پھر تے رہے ہیں۔ مگر انہوں نے یہ فرما کر خلافت رد فرمادی کہ نہیں! میں شیخین کا اتباع نہیں کرونگا۔

انہوں نے یہ ہی سوال حضرت عثمان سے کیا اور انہوں نے اقرار کر لیا، لہذا سب نے ان کے ہاتھ پر بیعت کر لی۔ پھر ہم دیکھتے ہیں کہ حضرت عثمان کی شہادت کے بعد سب حضرت علی کے آگے پیچھے گھوم رہے ہیں، کوئی اور آگے بڑھنے کو تیار نہیں ہے۔ لیکن حضرت علی کرم اللہ وجہہ ایک باغ میں جا کر چھپ جاتے ہیں۔ مگر لوگ وہاں بھی ڈھونڈ لیتے ہیں۔ کہ اب آپ کے سوا کوئی بھی نہیں ہے جو دین کو بچا سکے، تو بھی آپ فرماتے ہیں کہ تین دن تک خلافت خالی رکھو تین دن میں بھی جب کوئی دعویدار نہیں بنتا ہے تو آپ مجبوراً قبول فرما لیتے ہیں کہ دین کو بچا نا تھا۔ اس لیئے کہ جو شخص جو کی روٹی کھاتا ہو، موٹے جھوٹے کپڑے پہنتا ہو، اس کے لیئے کسی قسم کی حکومت سوائے مزید ذمہ داری کے کچھ بھی نہیں تھی۔

یہاں وہ حدیث بھی ہمارے سامنے ہے کہ حضور اکرم نے فرمایا کہ علی سے بغض مت رکھو، جس نے اس سے بغض رکھا اس نے مجھ سے بغض رکھا اور یہ کہ وہ تم سب میں اللہ سے سب سے زیادہ ڈرنے والا ہے اور یہ ہی الفاظ غزوہ خیبر کے موقع پر ارشاد فرمائے۔ کہ میں کل ایسے شخص کو جھنڈا دوں گا جو کہ اس قلعہ کو فتح کریگا اور جس کو اللہ اور اس کے رسول سب سے زیادہ پسند کرتے ہیں۔ لوگ تمام رات منتظر رہے صبح جس کو ملا وہ سب کو معلوم ہے۔ وہ مولائے کائنات حضرت علی کرم اللہ وجہہ تھے۔

حضرت علی کرم اللہ وجہہ کی خلافت ایک انقلابی تحریک تھی۔ ان کے مخالفین اپنے مقصد میں کامیابی حاصل کرنے کی خاطر کسی بھی جرم، غداری اور اسلامی قوانین کی واضح اور اعلانیہ خلاف ورزی کی پروا نہیں کرتے تھے اور ہر بدنامی کو اپنے صحابی اور مجتہد ہونے کے بہانے سے دھوڑالتے تھے لیکن حضرت علی کرم اللہ وجہہ اسلامی قوانین پر سختی سے کار بند رہتے تھے۔

حضرت علی کرم اللہ وجہہ نے اپنی خلافت کے پہلے دن کا خطاب

”خبردار! تم لوگ جن مشکلات و مصائب میں پیغمبر اکرم کی بعثت کے موقع پر گرفتار تھے آج دوبارہ وہی

مشکلات تمہیں درپیش ہیں اور انہی مشکلات نے پھر تمہیں گھیر لیا ہے۔

تمہیں چاہئے کہ اپنے آپ کو ٹھیک کرلو صاحبانِ علم و فضیلت کو سامنے آنا چاہئے جو پیچھے دھکیل دیئے

گئے ہیں اور وہ لوگ جو ناجائز اور بے جا طور پر سامنے آگئے ہیں ان کو پیچھے ہٹا دینا چاہئے ۔
 آج حق و باطل کا مقابلہ ہے ، جو شخص اہلیت و صلاحیت رکھتا ہے اسے حق کی پیروی کرنی چاہئے ۔ اگر آج ہر جگہ باطل کا زور ہے تو یہ کوئی نئی چیز نہیں ہے اور اگر حق کم ہو چکا ہے تو کبھی کبھی ہوتا ہے کہ جو چیز ایک دفعہ ہاتھ سے نکل جائے وہ پھر دوبارہ واپس آجائے ۔،،(نہج البلاغہ خطبہ 15)
 حضرت علی کرم اللہ وجہہ کے دور خلافت میں ان کی خدمات اور اصلاحات میں عقلی ، دینی اور اجتماعی علوم و فنون کے بارے میں گیارہ ہزار مختصر لیکن پر معنی متفرقہ فقرے موجود ہیں۔

(1) آپ نے اپنے خطبوں کے دوران اسلامی علوم و معارف

(2) کونہایت فصیح و بلیغ اور سلیس و رواں زبان میں بیا ن کیا ہے ۔

(3) آپ نے عربی زبان کی گرامر بھی تدوین کی اور اس طرح عربی زبان وادبیات کی بنیاد ڈالی تھی ۔ آپ اسلام میں سب سے پہلے شخص ہیں جس نے الہی اور دینی فلسفے پر غور و خوض کیا تھا۔

(4) آپ ہمیشہ آزاد استدلال اور منطقی دلائل کے ساتھ گفتگو کیا کرتے تھے اور وہ مسائل جن پردنیا کے فلسفیوں نے بھی اس وقت تک توجہ نہیں کی تھی ، آپ نے ان کو پیش کیا اور اس بارے میں اس قدر توجہ اور انہماک مبذول فرماتے تھے

(5) حتیٰ عین جنگ کے دوران (بھی آپ(ع) علمی بحث و مباحثہ میں مشغول ہوجاتے تھے ۔

(6) آپ نے اسلامی ، مذہبی اور دینی دانشوروں پرمشتمل ایک بہت بڑی جماعت تربیت دی تھی ۔ ان افراد کے درمیان نہایت پارسا ، زاہد اور اہل علم و معرفت افراد مثلاً اویس قرنی ، کمیل بن زیاد ، میثم تمار اور رشید ہجری وغیرہ موجود تھے جو اسلامی عرفاء اور علماء میں علم و عرفان کے سرچشمے مانے اور پہچانے جاتے ہیں ۔

7 اس کے علاوہ ایک دوسری جماعت کی تشکیل اور تربیت کی تھی جس میں بعض لوگ علم فقہ ، علم کلام ، علم تفسیر اور علم قرأت وغیرہ میں اپنے زمانے کے بہترین علماء اور اساتذہ شمار ہوتے تھے ۔
 حضرت علی کرم اللہ وجہہ اپنے زمانہ خلافت میں جو تقریباً چار سال نو مہینے جاری رہا، پیغمبر اکرم صلی اللہ علیہ و آلہ وسلم کی سیرت اور روش پر عمل پیرا رہے۔ آپ نے اپنی خلافت کو ایک تحریک یا انقلاب میں تبدیل کردیا اور اس کے ساتھ اصلاحات بھی شروع کیں لیکن چونکہ یہ اصلاحات بعض مفاد پرست لوگوں کے نقصان میں تھیں اس لئے بعض اصحاب پیغمبر جن میں حضرت عائشہ صدیقہ ، طلحہ، زبیر، اور امیر معاویہ تھے، خلیفہ سوم حضرت عثمان (رض) کے خون کو بہانہ بنا کر آپ کی مخالفت پر کمر بستہ ہو گئے اور اس طرح انہوں نے شورش شروع کردی ۔

حضرت علی نے اس شورش کو روکنے کے لئے ام المومنین حضرت عائشہ ، طلحہ اور زبیر کے ساتھ بصرہ کے نزدیک

جنگ کی جو ----- ”جنگِ جمل“ کے نام سے مشہور ہے۔

ایک دوسری جنگ امیر معاویہ کے ساتھ عراق اور شام کی سرحد پر لڑی جس کو ”جنگِ صفین“ کہا جاتا ہے۔ یہ جنگ ڈیڑھ سال تک جاری رہی۔

اسی طرح ایک اور جنگ نہروان کے علاقے میں خوارج کے ساتھ کی جس کو ”جنگِ نہروان“ کہتے ہیں۔ آپ کے زمانہ خلافت میں آپ کا زیادہ وقت داخلی شورشوں اور فتنوں کو ختم کرنے میں گزرا۔ امام شافعی رضوان اللہ علیہ فرماتے ہیں ”میں اس ہستی کے بارے میں کیا کہوں جس میں تین صفتیں ایسی تین صفتوں کے ساتھ جمع تھیں جو کسی اور بشر میں جمع نہیں ہوئیں، فقر کے ساتھ سخاوت، شجاعت کے ساتھ تدبیر اور علم کے ساتھ عملی کارگزاریاں۔

مکتوباتِ حضرت علی کرم اللہ وجہہ حضرت سید ابوالحسن علی کرم اللہ وجہہ الکریم نے آغوش رسالت میں پرورش پائی شمع نبوت سے براہ راست اکتاب نور کیا، قرآن مجید اور رحمت دو عالم کی مراسلہ نگاری آپ ہی سے متعلق رہی جو آپ کو دوسرے ہم عصروں سے ممتاز کرنے میں ممدو معاون ہوئی واقعہ یہ ہے کہ انبیائے کرام کے علاوہ کسی شخصیت میں تمام صلاحیتیں یکجا دکھائی دیتی ہیں تو وہ حضرت سید ابوالحسن کرم اللہ وجہہ الکریم کی ذات گرامی ہے، علم و عمل، خطابت، شجاعت، سخاوت، تدبیر و حلم اور انتظامی صلاحیتوں سے مالا مال حضرت سید ابوالحسن کرم اللہ وجہہ الکریم کے خطبات و مکتوبات اور اقوال عربی ادب میں بلند پایہ حیثیت کے حامل ہیں۔

مکتوباتِ حضرت علی قدم قدم پر علم و کمال کے نئے راز ہائے سرپستہ سے پردہ اٹھاتے ہیں یہ ایک ایسی شخصیت کے مکتوبات ہیں جو بعد از رسول سب سے بلند تر صاحب علم و عمل ہیں، مگر بعد میں جکڑے ذہنوں نے اسے صرف رسول اکرم کے عم زاد، داماد اور چوتھے خلیفہ کے طور پر ہی دیکھا اور رکھا حالانکہ ارشاد رسالت مآب موجود ہے ”میں علم کا شہر اور علی اس کا دروازہ ہیں۔“

حضرت عثمان فرماتے ہیں ”یوں تو خطابت میں حضرت ابوبکر صدیق (رض) اور حضرت عمر (رض) بھی مشہور تھے لیکن دونوں حضرات اپنے خطبے تیار کر کے لاتے تھے مگر حضرت ابوالحسن علی جو کچھ فرماتے تھے فی البدیہہ اور ارتجالاً فرماتے تھے۔ (البيان والسبين 2/591)

امام العالمین حضرت سید ابوالحسن علی ابن ابی طالب کرم اللہ وجہہ الکریم کو یہ اعزاز حاصل ہے کہ قرآن و احادیث کے بعد سب سے پہلے اور آپ کی زندگی میں ہی آپ کے ملفوظات نے مدون ہو کر کتابی شکل اختیار کر لی تھی۔ آپ کی زبان سے نکلے ہوئے جملے چوٹی کے ادیبوں اور مایہ ناز خطیبوں نے اپنی تقریروں میں دہرانے شروع کر دیئے تھے۔

مفتی شیخ محمد حمید متوفی لکھتے ہیں

علی ابن ابی طالب کرم اللہ ایک نورانی عقل جو جسمانی مخلوق سے کسی حیثیت سے بھی مشابہ نہیں ہے۔“ حضرت سید ابوالحسن علی کرم اللہ وجہہ تلوار کے ایسے دھنی ہیں کہ ان سا دوسرا کوئی نہیں مگر جب آپ کے افکار یکجا کئے جائیں تو لسانیات، عمرانیات اور ادبیات کے ماہرین حیرت زدہ رہ جاتے ہیں کہ یہ ادب پارے کسی ایسے شخص کے بھی ہو سکتے ہیں جس کی تلوار کی چمک اور کھنک ہی مقابل کی روح کھینچ لیا کرتی تھی۔

1 والی بصرہ عبداللہ ابن عباس کے نام:

تمہیں معلوم ہونا چاہیے کہ بصرہ وہ جگہ ہے جہاں شیطان اترتا ہے اور فتنے سر اٹھاتے ہیں، یہاں کے باشندوں کو حسن سلوک سے خوش رکھو، اور ان کے دلوں سے خوف کی گریں کھول دو، مجھے اطلاع ملی ہے کہ تم بنی تمیم سے درشتی سے پیش آتے ہو اور ان پر سختی روا رکھتے ہو۔

بنی تمیم تو وہ ہیں کہ جب بھی ان کا کوئی ستارہ ڈوبتا ہے تو اس کی جگہ دوسرا ابھر آتا ہے، اور جاہلیت اور اسلام میں کوئی ان سے جنگ جوئی میں بڑھ نہ سکا، اور پھر انہیں تم سے قرابت کا لگاؤ اور عزیز داری کا تعلق بھی ہے کہ اگر ہم اس کا خیال رکھیں گے تو اجر پائیں گے، اور اس کا لحاظ نہ کریں گے تو گناہگار ہوں گے، دیکھو ابن عباس! خدا تم پر رحم کرے (رعیت کے بارے میں) تمہارے ہاتھ اور زبان سے جو اچھائی اور برائی ہونے والی ہو، اس میں جلد بازی نہ کیا کرو، کیونکہ ہم دونوں اس (ذمہ داری) میں برابر کے شریک ہیں تمہیں اس حسن ظن کے مطابق ثابت ہونا چاہیے جو مجھے تمہارے ساتھ ہے، اور تمہارے بارے میں میری رائے غلط ثابت نہ ہونا چاہیے۔

والسلام۔

2 ایک عامل کے نام:-

تمہارے شہر کے زمینداروں نے تمہاری سختی، سنگدلی، تحقیر آمیز برتاؤ اور تشدد کے رویہ کی شکایت کی ہے۔ میں نے غور کیا تو وہ شرک کی وجہ سے اس قابل تو نظر نہیں آتے کہ انہیں نزدیک کیا جائے اور معاہدے کی بنا پر انہیں دور پھینکا اور دھتکارا بھی نہیں جا سکتا۔

لہذا ان کے لیے نرمی کا ایسا شعار اختیار کرو جس میں کہیں کہیں سختی کی جھلک بھی ہو، اور کبھی سختی کر لو اور کبھی نرمی برتو اور قرب و بعد اور نزدیکی و دوری کو سمو کر بین بین راستہ اختیار کرو۔

والسلام۔

3 زیاد ابن ابیہ کے نام:-

میں اللہ کی سچی قسم کھاتا ہوں کہ اگر مجھے یہ پتہ چل گیا کہ تم نے مسلمانوں کے مال میں خیانت کرتے ہوئے کسی چھوٹی یا بڑی چیز میں ہیر پھیر کیا ہے تو یاد رکھو! کہ میں ایسی مار ماروں گا کہ جو تمہیں تہی دست و بوجھل پیٹھ والا اور بے آبرو کر کے چھوڑے گی۔

والسلام۔

4 زیاد ابن ابیہ کے نام ایک اور مکتوب :-

میانہ روی اختیار کرتے ہوئے فضول خرچی سے باز آؤ، آج کے دن کل کو بھول نہ جاؤ، صرف ضرورت بھر کے تحت

مال روک کر باقی محتاجی کے دن کے لیے آگے بڑھاؤ، کیا تم یہ آس لگائے بیٹھے ہو کہ اللہ تمہیں عجزو انکساری کرنے والوں کا اجر دے گا، حالانکہ تم اس کے نزدیک متکبروں میں سے ہو، اور یہ طمع رکھتے ہو کہ وہ خیرات کرنے والوں کا ثواب تمہارے لیے قرار دے گا، حالانکہ تم عشرت سامانیوں میں لوٹ رہے ہو اور بے کسوں اور بیواؤں کو محروم رکھا ہے، انسان اپنے ہی کیے کی جزا پاتا ہے اور جو آگے بھیج چکا ہے وہی آگے بڑھ کر پائے گا۔ والسلام۔

5 عبداللہ ابن عباس کے نام :-

عبداللہ ابن عباس کہا کرتے تھے کہ جتنا فائدہ میں نے اس کلام سے حاصل کیا اتنا پیغمبر صلی اللہ علیہ وآلہ وسلم کے بعد کسی کلام سے حاصل نہیں کیا۔ انسان کو کبھی ایسی چیز کا پا لینا خوش کرتا ہے جو اس کے ہاتھوں سے جانے والی ہو تی ہی نہیں اور کبھی ایسی چیز کا ہاتھ سے نکل جانا اسے غمگین کر دیتا ہے جو اسے حاصل ہونے والی ہوتی ہی نہیں۔ یہ خوشی اور غم بے کار ہے، تمہاری خوشی صرف آخرت کی حاصل کی ہوئی چیزوں پر ہونا چاہیے۔ اور اس میں کوئی چیز جاتی رہے اس پر رنج ہونا چاہیے۔ اور جو چیز دنیا سے پا لو اس پر زیادہ خوش نہ ہو اور جو چیز اس سے جاتی رہے اس پر بے قرار ہو کے افسوس کرنے نہ لگوبلکہ تمہیں موت کے بعد پیش آنے والے حالات کی طرف اپنی توجہ موڑنا چاہیے۔

6 جب حضرت کو یہ خبر پہنچی کہ والی بصرہ عثمان ابن حنیف کو وہاں کے لوگوں نے کھانے کی دعوت دی ہے اور وہ اس میں شریک ہوئے ہیں تو انہیں تحریر فرمایا:-

اے ابن حنیف!

مجھے اطلاع ملی ہے کہ بصرہ کے جوانوں میں سے ایک شخص نے تمہیں کھانے پر بلایا اور تم لپک کر پہنچ گئے کہ رنگا رنگ کے عمدہ عمدہ کھانے تمہارے لیے چن چن کر لائے جا رہے تھے، اور بڑے بڑے پیالے تمہاری جانب بڑھائے جا رہے تھے، مجھے امید نہ تھی کہ تم ان لوگوں کی دعوت قبول کر لو گے کہ جن کے ہاں فقیر و نادار دھتکارے گئے ہوں اور دولت مند مدعو ہوں، جو لقمے چباتے ہو انہیں دیکھ لیا کرو، اور جس کے متعلق شبہ بھی ہو اسے چھوڑ دیا کرو اور جس کے پاک و پاکیزہ طریق سے حاصل ہونے کا یقین ہو اس میں سے کھاؤ۔

تمہیں معلوم ہونا چاہیے کہ ہر مقتدی کا ایک پیشوا ہوتا ہے جس کی وہ پیروی کرتا ہے اور جس کے نورِ علم سے کسبِ ضیاء کرتا ہے، دیکھو تمہارے امام کی حالت تو یہ ہے کہ اس نے دنیا کے سازو سامان سے دو پھٹی پرانی چادر وں اور کھانے میں سے دو روٹیوں پر قناعت کر لی ہے۔ میں مانتا ہوں کہ تمہارے بس کی بات نہیں ہے، لیکن اتنا تو کرو کہ پرہیز گاری، سعی و کوشش، پاک دامنی اور سلامت روی میں میرا ساتھ دو۔

خدا کی قسم میں نے تمہاری دنیا سے سونا سمیٹ کر نہیں رکھا، اور نہ اس کے مال و متاع میں سے انبار جمع کر رکھے ہیں اور نہ ان پرانے کپڑوں کے بدلے میں جو (پہنے ہوئے ہوں) اور کوئی پرانا کپڑا میں نے مہیا کیا ہے، بے شک اس آسمان کے سایہ تلے لے دے کر ایک فدک ہمارے ہاتھوں میں تھا، اس پر بھی کچھ لوگوں کے منہ سے رال ٹپکی اور دوسرے فریق نے اس کے جانے کی پرواہ نہیں کی، اور بہترین فیصلہ کرنے والا اللہ ہے، بھلامیں فدک یا فدک کے علاوہ کسی اور چیز کو لے کر کروں گا ہی کیا جبکہ نفس کی منزل قبر قرار پانے والی ہے جس کی

اندھیاریوں میں اس کے نشانات مٹ جائیں گے اور اس کی خبریں ناپید ہو جائیں گی۔

وہ تو ایک گڑھا ہے کہ اگر اس کا پھیلاؤ بڑھا بھی دیا جائے اور گورکن کے ہاتھ اسے کشادہ بھی رکھیں جب بھی پتھر اور کنکر اس کو تنگ کر دیں گے، اور مسلسل مٹی کے ڈالے جانے سے اس کی دراڑیں بند ہو جائیں گی، میری توجہ تو صرف اس طرف ہے کہ میں تقوائے الہی کے ذریعے اپنے نفس کو بے قابو نہ ہونے دوں تاکہ اس دن کہ جب خوف حد سے بڑھ جائے گا، وہ مطمئن رہے اور پھسلنے کی جگہوں پر مضبوطی سے جما رہے۔

اگر میں چاہتا تو صاف ستھرے شہد، عمدہ گہیوں اور ریشم کے بنے ہوئے کپڑوں کے لیے ذرائع مہیا کر سکتا تھا لیکن ایسا کہاں ہو سکتا ہے کہ خواہشیں مجھے مغلوب بنا لیں اور حرص مجھے اچھے اچھے کھانے چن لینے کی دعوت دے، جبکہ حجاز و یمامہ میں شاید ایسے لوگ ہوں جنہیں ایک روٹی کے ملنے کی بھی آس نہ ہو، اور انہیں پیٹ بھر کر کھانا کبھی نصیب نہ ہوا ہو، کیا میں شکم سیر ہو کر پڑا رہا کروں، درنحالیکہ میرے گرد و پیش بھوکے پیٹ اور پیاسے جگر تڑپتے ہوں، یا میں ایسا ہو جاؤں جیسا کہنے والے نے کہا ہے کہ تمہاری بیماری کیا کم ہے کہ تم پیٹ بھر کر لمبی تان لو، اور تمہارے گرد کچھ ایسے جگر ہوں جو سوکھے چمڑے کی ترس رہے ہوں، کیا میں اسی میں مگن رہوں کہ مجھے امیر المومنین کہا جاتا ہے۔

مگر میں زمانے کی سختیوں میں مومنوں کا شریک و ہمدرد اور زندگی کی بد مزگیوں میں ان کے لیے نمونہ نہ بنوں، میں اس لیے تو پیدا نہیں ہوا ہوں کہ اچھے اچھے کھانوں کی فکر میں لگا رہوں اس بندھے ہوئے چوپائے کی طرح جسے اپنے چارے ہی کی فکر رہتی ہے یا اس کھلے ہوئے جانور کی طرح کہ جس کا کام منہ مارنا ہوتا ہے وہ گھاس سے پیٹ بھر لیتا ہے اور جو اس سے مقصد پیش نظر ہوتا ہے اس سے غافل رہتا ہے، کیا میں بے قید و بند چھوڑ دیا گیا ہوں یا بے کار کھلے بندوں رہا کر دیا گیا ہوں کہ گمراہیوں کی رسیوں کو کھینچتا رہوں اور بھٹکنے کی جگہوں میں منہ اٹھائے پھرتا رہوں۔

میں سمجھتا ہوں کہ تم میں سے کوئی کہے گا کہ جب ابن ابی طالب کی خوراک یہ ہے تو ضعف و ناتوانی نے اسے حریفوں سے بھڑنے اور دلیروں سے ٹکرانے سے بٹھا دیا ہو گا، مگر یاد رکھو جنگل کے درخت کی لکڑی مضبوط ہوتی ہے، اور تروتازہ پیڑوں کی چھال کمزور اور پتلی ہوتی ہے اور صحرائی جھاڑ کا ایندھن زیادہ بھڑکتا ہے اور دیر میں بجھتا ہے۔

مجھے رسول اللہ صلی اللہ علیہ وآلہ وسلم سے وہی نسبت ہے جو ایک ہی جڑ سے پھوٹنے والی دو شاخوں کو ایک دوسرے سے اور کلائی کو بازو سے ہوتی ہے، خدا کی قسم اگر تمام عرب ایک کر کے مجھ سے بھڑنا چاہیں تو میدان چھوڑ کر پیٹھ نہ دکھاؤں گا اور موقع پاتے ہی ان کی گردن دبوچ لینے کے لیے لپک کر آگے بڑھوں گا اور کوشش کروں گا کہ اس الٹی کھوپڑی والے بے ہنگم ڈھانچے سے زمین کو پاک کر دوں، تاکہ کھلیان کے دانوں سے کنکر نکل جائے۔

آخر میں لکھتے ہیں۔۔ خوشا نصیب اس شخص کے کہ جس نے اللہ کے فرائض کو پورا کیا، سختی اور مصیبت میں صبر کیے پڑا رہا، روتوں کو اپنی آنکھوں کو بیدار رکھا، اور جب نیند کا غلبہ ہوا تو ہاتھ کو تکیہ بنا کر ان لوگوں کے ساتھ فرشِ خاک پر پڑ رہا کہ جن کی آنکھیں خوفِ حشر سے بیدار، پہلو بچھونوں سے الگ اور ہونٹ یادِ الہی میں زمزمہ سنج رہتے ہیں اور کثرتِ استغفار سے جن کے گناہ چھٹ گئے ہیں، یہی اللہ کا گروہ ہے اور بے شک اللہ کا گروہ ہی کامران ہونے والا ہے۔

اے ابن حنیف اللہ سے ڈرو اور اپنی ہی روٹیوں پر قناعت کرو تاکہ جہنم کی آگ سے چھٹکارا پا سکو۔ والسلام۔

7 حارث ہمدانی کے نام:

قرآن کی رسی کو مضبوطی سے تھام لو، اس سے پند و نصیحت حاصل کرو، اس کے حلال کو حلال اور حرام کو حرام سمجھو اور گزشتہ حق کی باتوں کی تصدیق کرو اور گذری ہوئی دنیا سے باقی دنیا کے بارے میں عبرت حاصل کرو کیونکہ ہر دور دوسرے سے ملتا جلتا ہے اور اس کا آخر بھی اپنے اول سے جا ملنے والا ہے، اور یہ دنیا سب کی سب فنا ہونے والی اور بچھڑ جانے والی ہے۔
دیکھو!

اللہ کی عظمت کے پیشِ نظر حق بات کے علاوہ اس کے نام کی قسم نہ کھاؤ، موت اور موت کے بعد کی منزل کو بہت زیادہ یاد کرو، موت کے طلب گار نہ بنو، مگر قابلِ اطمینان شرائط کے ساتھ اور ہر اس کام سے بچو جو آدمی اپنے لئے پسند کرتا ہو اور عام مسلمانوں کے لئے اسے نا پسند کرتا ہو، ہر اس کام سے دور رہو جو چوری چھپے کیا جا سکتا ہو، مگر اعلانیہ کرنے میں شرم دامن گیر ہوتی ہو اور ہر اس فعل سے کنارہ کش رہو کہ جب اس کے مرتکب ہونے والے سے جواب طلب کیا جائے تو وہ خود بھی اسے برا قرار دے یا معذرت کرنے کی ضرورت پڑے۔
اپنی عزت و آبرو کو چہ میگوئیوں کے تیروں کا نشانہ نہ بناؤ، جو سنو اسے لوگوں سے واقعہ کی حیثیت سے بیان نہ کرتے پھر کہ جھوٹا قرار پانے کے لیے اتنا ہی کافی ہو گا اور لوگوں کو ان کی ہر بات میں جھٹلانے بھی نہ لگو کہ یہ پوری پوری جہالت ہے، غصہ کو ضبط کرو اور اختیار و اقتدار ہوتے ہوئے عفو درگزر سے کام لو، اور غصہ کے وقت بردباری اختیار کرو، اور دولت و اقتدار کے ہوتے ہوئے معاف کر و تو انجام کی کامیابی تمہارے ہاتھ رہے گی۔
اور اللہ نے جو نعمتیں تمہیں بخشی ہیں ان پر شکر بجا لاتے ہوئے ان کی بہبود ی چاہو، اور اس کی دی ہوئی نعمتوں میں سے کسی نعمت کو ضائع نہ کرو، اور اس نے جو انعامات تمہیں بخشے ہیں ان کا اثر تم پر ظاہر ہونا چاہیے۔

اور یاد رکھو کہ ایمان والوں میں سب سے افضل وہ ہے جو اپنی طرف سے اور اپنے اہل و عیال اور مال کی طرف سے خیرات کرے، کیونکہ تم آخرت کے لیے جو کچھ بھی بھیج دو گے، وہ ذخیرہ بن کر تمہارے لیے محفوظ رہے گا اور جو پیچھے چھوڑ جاؤ گے اس سے دوسرے فائدہ اٹھائیں گے، اور اس آدمی کی صحبت سے بچو جس کی رائے کمزور اور افعال برے ہوں کیونکہ آدمی کا اس کے ساتھی پر قیاس کیا جاتا ہے۔
بڑے شہروں میں رہائش رکھو کیونکہ وہ مسلمانوں کے اجتماعی مرکز ہوتے ہیں، غفلت اور بے حیائی کی جگہوں اور ان مقامات سے کہ جہاں اللہ کی اطاعت میں مدد گاروں کی کمی ہو پرہیز کرو اور صرف مطلب کی باتوں میں اپنی فکر پیمائی کو محدود رکھو، اور بازاری اڈوں میں اٹھنے بیٹھنے سے الگ رہو، کیونکہ یہ شیطان کی بیٹھکیں اور فتنوں کی آماجگاہ ہوتی ہیں، اور جو لوگ تم سے پست حیثیت کے ہیں انہی کو زیادہ دیکھا کرو کیونکہ یہ تمہارے لئے شکر کا ایک راستہ ہے۔

جمعہ کے دن نماز میں حاضر ہوئے بغیر سفر نہ کرنا مگر یہ کہ خدا کی راہ میں جہاد کے لئے جانا ہو یا کوئی معذوری درپیش ہو، اور اپنے تمام کاموں میں اللہ کی اطاعت کرو، کیونکہ اللہ کی اطاعت دوسری چیزوں پر مقدم ہے، اپنے نفس کو بہانے کر کر کے عبادت کی راہ پر لاؤ اور اس کے ساتھ نرم رویہ رکھو، دباؤ سے کام نہ لو، جب وہ دوسری فکروں سے فارغ البال اور چونچال ہو اس وقت اس سے عبادت کا کام لو، مگر جو واجب عبادتیں ہیں ان کی بات دوسری ہے، انہیں تو بہر حال ادا کرنا ہے اور وقت پر بجا لانا ہے۔

اور دیکھو ایسا نہ ہو کہ موت تم پر آ پڑے اس حال میں کہ تم اپنے پرودگار سے بھاگے ہوئے دنیا طلبی میں لگے ہو، اور فاسقوں کی صحبت سے بچے رہنا کیونکہ برائی برائی کی طرف بڑھا کرتی ہے، اور اللہ کی عظمت و توقیر کا

خیال رکھو اور اس کے دوستوں سے دوستی کرو اور غصہ سے ڈرو کیونکہ یہ شیطان کے لشکروں میں سے ایک بڑا لشکر ہے۔
والسلام۔

علی علم ہے قلم ہے علی قسم شاہ لافتی ہے
علی ہی ہے مظہر العجائب علی کے سر تاج حل اٹی ہے
علی کے دم سے سخن جواں ہے علی محمد کا واسطہ ہے
علی صیحفہ علی وظیفہ علی کی مدحت میں قل کفا ہے
(صفدر ہمدانی)

سفیر خدا ، نفس رسول مولائے کائنات حضرت علی کرم اللہ وجہہ کی شہادت
حضرت علی کرم اللہ وجہہ کو 19 رمضان 40ھ کو صبح کے وقت مسجد میں عین حالت نماز فجر میں ایک زہر
میں بجھی ہوئی تلوار سے زخمی کیا گیا۔
جب آپ کے قاتل ابن ملجم کو گرفتار کر کے آپ کے سامنے لائے اور آپ نے دیکھا کہ اس کا چہرہ زرد ہے اور آنکھوں
سے آنسو جاری ہیں تو آپ کو اس پر بھی رحم آ گیا اور اپنے دونوں فرزندوں امام حسن علیہ السلام و امام
حسین علیہ السلام کو ہدایت فرمائی کہ یہ تمہارا قیدی ہے اس کے ساتھ کوئی سختی نہ کرنا جو کچھ خود کھانا
وہ اسے کھلانا۔

اگر میں اچھا ہو گیا تو مجھے اختیار ہے میں چاہوں گا تو سزا دوں گا اور چاہوں گا تو معاف کردوں گا اور اگر میں
دنیا میں نہ رہا اور تم نے اس سے انتقام لینا چاہا تو اسے ایک ہی ضرب لگانا، کیونکہ اس نے مجھے ایک ہی ضرب
لگائی ہے اور ہر گز اس کے ہاتھ پاؤں وغیرہ قطع نہ کیے جائیں، اس لیے کہ یہ تعلیم اسلام کے خلاف ہے۔
دو روز تک حضرت علی علیہ السلام بستر بیماری پر انتہائی کرب اور تکلیف کے ساتھ رہے آخر کار زہر کا اثر جسم
میں پھیل گیا اور 21 رمضان کو نماز صبح کے وقت مولائے متقیان، امیر المومنین، یعسوب الدین، حیدر کرار، غیر
فرار، باب العلم، معدن الحلم، علی مرتضیٰ، شیر خدا علی ابن ابی طالب کی شہادت ہوئی۔ حسن علیہ السلام و
حسین علیہ السلام نے تجہیز و تکفین کی اور پشت کوفہ پر نجف کی سرزمین میں دفن کیے گئے۔

اتری نظر میں شہر نجف کی ہر ایک گلی
یہ زندگانی موت کے قالب میں جب ڈھلی
پوچھا کسی نے قبر میں مجھ سے امام کون
خاک شفا پکار اٹھی یا علی علی
(صفدر ہمدانی)

امیر المومنین حضرت علی المرتضیٰ کرم اللہ وجہہ کے ارشادات (از کتاب نہج البلاغہ)

اللہ وحدہ لا شریک لہ سے محبت

ارشاد الہی ہے : ”کچھ لوگ اللہ کے ساتھ (ذات و صفات اور حقوق میں) اوروں کو شریک بتاتے ہیں کہ ان سے
ایسی محبت کرتے ہیں جیسی اللہ سے ہونی چاہیے۔ اور ایمان والے تو اللہ سے سب سے زیادہ محبت کرتے ہیں۔“

حضرت امیرالمومنین علی المرتضیٰ کرم اللہ وجہہ سب سے زیادہ اللہ سے محبت کرتے تھے ۔

1 میں خدائے پاک کی حمد کرتا ہوں اس کی نعمت کی تکمیل، اس کی عزت کے سامنے سرتسلیم خم کرنے اور اسکی نافرمانی سے بچنے کیلئے اس کی مدد کا طالب ہوں اس کی کفالت کا محتاج ہوں جسے وہ ہدایت دے وہ گمراہ نہیں ہوسکتا اور جس کا وہ دشمن ہو جائے وہ نجات نہیں پاسکتا جس کا وہ ضامن ہو جائے وہ پریشان نہیں ہوسکتا اور میں گواہی دیتا ہوں کہ اللہ کے سوا کوئی دوسرا خدا نہیں وہ یکتا ہے اس کا کوئی شریک نہیں ہم ہمیشہ اسی سے تمسک کرتے اور مدد مانگتے ہیں جب تک وہ ہمیں زندہ رکھے، آنے والے خطرات سے وہ بچائے گا کیونکہ یہی ایمان کی محکم بنیاد، پہلا عمل خیر، رضائے الہی کا ذریعہ اور شیطان سے دوری کا سبب ہے۔ (نہج البلاغہ، ص: 181 خطبہ صفین)

2 امیرالمومنین یہ دعا بکثرت فرمایا کرتے تھے:

”تمام حمد اس خدا کی جس نے مجھے مردہ رکھا ہے نہ بیمار، نہ میری رگوں میں جراثیم ہیں نہ برے اعمال کا نتیجہ بھگت رہا ہوں میں اس کا بے اختیار بندہ اور اپنے نفس پر ظلم و جور کا خوگر ہوں۔ تیری حجت مجھ پر تمام ہوچکی، میرے لیے اب عذر کی گنجائش نہیں۔ خدا وندا مجھے کوئی طاقت نہیں کہ کوئی شے حاصل کروں، ہاں تو جو عطا کرے کسی چیز سے بچنے کی طاقت نہیں، ہاں جس سے تو بچاؤ خداوند تجھ سے پناہ چاہتا ہوں۔ (نہج البلاغہ)

3 جو تیرا نافرمان ہو وہ تیری سلطنت کو کم نہیں کرسکتا، جو تیرا فرمانبردار ہو وہ تیری سلطنت کو بڑھا نہیں سکتا۔ ہر راز تیرے لیے آشکار ہے اور ہر عیب تیرے سامنے ہے۔ تو قدیم ازلی ہے تیرا کوئی شریک نہیں تیری کوئی حد نہیں اور تو آخری منزل ہے۔ (نہج البلاغہ، ص: 384)

4 خدا نعمتوں، بخششوں اور روزیوں کو تقسیم کرکے احسان کرنے والا ہے، مخلوق اس کی عیال ہے، اس نے سب کے رزق کی ذمہ داری لی ہے نہ اس کا بے انداز ذخیرہ ختم ہوتا ہے نہ اس کے اکرام و انعام کے خزانوں کو دنیا کی مانگیں ختم کرسکتی ہیں۔ (نہج البلاغہ، ص: 340)

5 اپنے لخت جگر محمد بن حنفیہ کو فنون حرب کی تعلیم دیتے ہوئے فرمایا : ”یقین رکھو کہ مدد فتح خدا کی طرف سے ہوتی ہے۔“ (نہج البلاغہ، ص: 210)

6 خدا کے بندو! اسی سے فتح و کامیابی اور حاجت روائی چاہو، اسی کی طرف دست سوال بڑھاؤ اسی سے بخشش کی بھیک مانگو۔ تمہارے اور اس کے درمیان کوئی پردہ نہیں میرا ایمان ہے وہی اوّل و آخر ہے، میں اسی سے مدد چاہتا ہوں، اسی پر توکل کرتا ہوں، وہی مجھے کافی اور مددگار ہے، وہی قادر و توانا ہے۔ (نہج البلاغہ)

7 حضرت علی کرم اللہ وجہہ توحید کی شہادت اور رب کی صفات یوں بیان فرماتے ہیں: ”اللہ کے سوا کوئی خالق

رازق، معبود، نفع و نقصان دینے والا، کم و بیش کرنے والا، دینے اور روکنے والا، مصائب ٹالنے والا، بھلا پہنچانے والا، کام آنے والا، شفا دینے والا، آگے کرنے والا اور پیچھے کرنے والا کوئی نہیں۔ مخلوق کا پیدا کرنا، اسے سنبھالنا اسی کا خاصہ ہے۔ اس کے ہاتھ میں سب بھلائیاں ہیں، تمام جہانوں کا پالنے والا وہ رب بہت بابرکت ہے۔ (عماد الاسلام، ج:1، ص:181)

8 خاتم المرسلین علیہ الصلوٰۃ والسلام سے محبت ارشاد الہی ہے بے شک اللہ نے مومنین پر بڑا احسان فرمایا کہ ایک عظیم پیغمبر ان کی قوم سے ان پرمقرر فرمادیا جو ان کو اللہ کی آیات پڑھ کر سناتا ہے اور ان کو (برقسم کے عیوب سے) پاک کرتا ہے اور ان کو کتاب و سنت کی تعلیم دیتا ہے اگرچہ وہ اس سے پہلے کھلی جہالت میں تھے۔ (پ4ع8)

9 یہ کتاب اللہ (قرآن تمہارے درمیان خاموش نہیں) بولنے والا ہے اس کی زبان نہیں تھکتی اس کے ستون نہیں گرتے اور اس کے مددگار کبھی شکست نہیں کھاتے۔ (نہج البلاغہ ص:433)

10 میں گواہی دیتا ہوں کہ خدا وحدہ لاشریک ہے اور حضرت محمد ... اس کے بندے اور برگزیدہ رسول ہیں نہ ان کے فضل و کمال کی کوئی برابری کرسکتا ہے اور نہ ان کی رحلت کے بعد تلافی ممکن ہے تاریک گمراہیوں، بے حد جہالتوں اور سخت مزاجی کے بعد آنحضرت ... کے نور ہدایت سے شہر کے شہر جگمگا اٹھے۔ (نہج البلاغہ ص:455)

11 آپ نے اپنے فرمانبردار صحابہ کرام رضی اللہ عنہ کو ساتھ لے کر اپنے مخالفوں سے جنگ کی آپ لوگوں کو کھینچ کرنجات کی طرف لارہے تھے قبل اس کے کہ ان پر موت آپڑے ان کو ہدایت کی طرف بڑھا رہے تھے یہاں تک کہ تھکے ماندوں کو بھی نجات کی سرحد پر پہنچادیتے تھے سوائے اس منکر کافر کے جس میں کوئی نیکی نہ ہو آپ ... نے ان کو نجات کی منزل دکھا دی اور اس مرتبہ تک پہنچادیا کہ ان کی چکی گھومنے لگی اور نیزوں کی کجی دور ہوگئی (کہ انہوں نے فتوحات کرتے کرتے قیصر و کسریٰ کو بھی دارالاسلام بنادیا تھا) (نہج البلاغہ ص:375)

12 خدا نے آپ ... کے ذریعے پرانے کینے دبا دئیے آتش انتقام بجہادی بھائیوں کو آپس میں ملادیا اور مشرکین کے ہم سروں کو منتشر کردیا، حق کی پستی کو عزت بخشی اور کفر کی عزت کو ذلت سے بدل دیا ان (جماعت رسول) کا کلام، امر خدا کا پیغام اور خاموشی بولتی زبان تھی غور فرمائیے حضرت علی حضور ... کی بار بار تعریف تلامذہ نبوت کی کامیابی اور ان کے ہدایت یافتہ ناجی ہونے کی شکل میں کر رہے ہیں دھوپ دن کی نشانی اور آفتاب کے چمکنے کی دلیل ہے چند صحابہ کرام کے سوا سب سے بغض آفتاب نبوت سے دشمنی ہے۔

13 کلمہ طیبہ ہی کلمہ اسلام ہے ہم سب گواہی دیتے ہیں کہ اللہ ایک اور یکتا ہے اور اسکا کوئی شریک نہیں اور یہ بھی کہ حضرت محمد ... اس کے بندے اور پیغمبر ہیں یہ دو شہادتیں ایمان کی بات کو اٹھاتی اور عمل کو بلند کرتی ہیں جس ترازو میں یہ رکھی جائیں وہ ہلکا نہیں ہوتا جس سے اٹھالی جائیں اسکا وزن نہیں ہوتا (نہج

14 کتاب وسنت کی اتباع اور اہمیت خداوند عالم نے ایسی ہادی کتاب نازل فرمائی جس میں ہر برائی اور اچھائی کو واضح کیا گیا پس تم بھلائی کی راہ اختیار کرو ہدایت پاؤ گے برائی سے منہ پھیر لو تاکہ سیدھی راہ پر چل سکو (نہج البلاغہ ص: 144)

15 اگر تم ثابت قدم رہے تو تمہارا حق ہے کہ تمہارے تصفیہ کے لئے ہم کتاب خدا اور سیرت رسول پر عمل پیرا ہوں ان کے حق کو قائم اور طریقے کو بلند رکھیں (نہج البلاغہ 509)

16 تمہارے لئے رسول ... کی تابعداری کافی ہے دنیا کے نقص و عیب اور اس کی رسوائیوں، برائیوں سے بچنے کے لیے آپ کی ذات تمہاری رہنما ہے پس تم اپنے طیب و طاہر نبی ... کے نقش قدم پر چلو کیونکہ آپ نے دنیا کا بقدر ضرورت ذائقہ چکھا کبھی اسے نظر بھر کر نہیں دیکھا آپ دنیا سے بھوکے نکلے اور بسلامت آخرت میں پہنچ گئے۔ (مختصراً نہج البلاغہ صفحہ 487)

17 بدعت کی مذمت کوئی بدعت عمل میں نہیں آتی مگر سنت چھوٹ جاتی ہے۔ لہذا بدعت سے بچو اور روشن طریقہ سنت پر جمے رہو سب سے افضل وہ کام ہیں، جو شریعت سے ثابت ہیں اور سب سے برے وہ کام ہیں جو دین میں نئی ایجاد اور بدعت ہوں۔ (نہج البلاغہ صفحہ 229)

18 پس تم فتنوں کی راہ دکھانے والے اور بدعتوں کے نشان نہ بنو۔ جماعت مومنین (تلامذہ نبوت) کی گرہ اصول اور اطاعت کے پابند رہو۔ (ایضاً)

19 اب قرآن و سنت کی آواز سے بہرہ ہی قاصر رہے گا۔ اور اندھا ہی محروم رہے گا۔ جسے اللہ کی آزمائشوں سے فائدہ نہ ہو وہ کسی اور کے وعظ سے فائدہ نہیں پاسکتا کیونکہ آدمی دو قسم کے ہیں ایک شریعت و سنت کے پابند اور دوسرے بدعتی جن کے پاس نہ سنت کی سند ہے نہ (آسمانی) دلیل اور برہان کی روشنی ہے۔ (نہج البلاغہ: 524)

20 اپنی جماعت سے خارج ہونے والے بدبخت ابن ملجم کے حملہ کے بعد وصیت فرمائی ”کہ سارے عالم میں کسی کو خدا کا شریک نہ کرو اور حضرت محمد ... کے طریقہ کو ضائع نہ کرو، پس ان دونوں ستونوں - توحید و سنت کو ہمیشہ قائم رکھو ان دونوں چراغوں کو جلائے رکھو، جب تک متحد رہو گے۔ تم میں برائی نہ آئیگی کل تک تمہارا ساتھی تھا آج تمہارے لئے عبرت بنا ہوں اور کل میں تم سے جدا ہو جاؤں گا۔ خداوند عالم تمہیں اور مجھے بخش دے (نہج البلاغہ: 455)

21 حضور ... کو غسل دیتے وقت فرما رہے تھے اگر یہ بات نہ ہوتی کہ آپ نے صبر کا حکم دیا اور رونے پیٹنے سے منع فرمایا ہے تو ہم یقیناً اپنے سرکا پانی آپ کی وفات کی مصیبت پر رورو کر خشک کردیتے اور اپنا کوئی علاج نہ

22 تمام نیک مسلمانوں سے حضرت علی کرم اللہ وجہہ کی محبت ارشاد الہی ہے کہ محمد اللہ کے رسول ہیں آپ ... کے ساتھی کافروں پر سخت باہم مہربان ہیں تم ان کو رکوع و سجود میں دیکھتے ہو وہ خدا کا فضل اور اس کی رضا چاہتے ہیں (وہ حضور ... کو پسند ہیں) جیسے لہلہاتی تیار فصل کسان کو پسند آتی ہے صحابہ کرام رضی اللہ عنہم (کی ترقی اور کثرت) سے کافر جلتے ہیں اللہ نے ان ایمان و اعمال صالحہ والوں سے بخشش اور بڑے اجر کا وعدہ کیا ہے۔ (سورہ الفتح آخری آیت پارہ 24)

23 آگے سورہ حجرات رکوع نمبر ایک میں ہے ”اگر ایمان والوں کے دو گروہ لڑپڑیں تو ان میں صلح کرادو۔ مومن تو بھائی بھائی ہیں ان میں صلح کرادو اور اللہ سے ڈرو تاکہ تم پر رحم ہو“ حضرت امیرالمومنین ان آیات کا مصداق تھے ہر مسلمان سے صلح و محبت کرتے تھے۔

24 صفین میں حضرت حسنین رضی اللہ عنہ کے متعلق فرمایا کہ ان دونوں کو جنگ سے روک دو۔ ڈرتا ہوں کہ کہیں رسول اللہ ... کی نسل ختم نہ ہو جائے۔ (نہج البلاغہ صفحہ 583)

25 حضرت عثمان رضی اللہ عنہ سے پہلے ایک خلیفہ (حضرت عمر رضی اللہ عنہ کے متعلق فرمایا خداوند انہیں کارگزاریوں کی جزا مرحمت فرما اس نے کجی کو سیدھا کیا، مرض کا علاج کیا، فتنہ فساد کو پیچھے چھوڑ دیا، سنت کو قائم کیا پاک دامن اور کم عیب دنیا سے رخصت ہو گیا دنیا میں اچھائیوں کو پالیا اور شر سے آگے نکل گیا، خدا کی اطاعت کا حق ادا کیا اور کما حقہ خدا سے ڈرتا رہا (نہج البلاغہ صفحہ 649 خطبہ 334)

26 حضور ... کے بعد مسلمانوں کے حاکم (ابوبکر رضی اللہ عنہ وعمر رضی اللہ عنہ) ایسے بنے کہ خود بھی شریعت پر ثابت قدم رہے اور لوگوں کو بھی شریعت پر ثابت قدم رکھا یہاں اسلام نے اپنا سینہ زمین پر ٹیک دیا (یعنی وہ خوب مستحکم اور مضبوط ہو گیا) (نہج البلاغہ)

27 اتحاد المسلمین: جنگ جمل میں اعلان صلح کرتے ہوئے فرمایا جاہلیت اور اس کے اعمال کی بدبختی کے ذکر کے بعد فرمایا اسلام اور مسلمانوں کی نیک بختی باہمی محبت اور ایک جماعت ہونے میں ہے اور بیشک اللہ نے اپنے نبی کے بعد مسلمانوں کو ابوبکر صدیق رضی اللہ عنہ پھر عمر فاروق رضی اللہ عنہ اور پھر عثمان رضی اللہ عنہ کی خلافتوں پر متفق رکھا پھر یہ (شہادت عثمان رضی اللہ عنہ کا) حادثہ ان لوگوں نے برپا کیا جو دنیا کے طالب ہیں اور اس فضیلت پر حسد کرتے ہیں جس کا اللہ نے مسلمانوں پر احسان فرمایا ہے یہ اسلام کے اعمال اور مسلمانوں کو پس پشت پھینکنا چاہتے ہیں اور اللہ اپنا کام پورا کرنے والا ہے پھر فرمایا کہ میں صبح (مدینہ کو) کوچ کر رہا ہوں اور تم بھی میرے ساتھ لوٹو وہ لوگ برگز میرے ساتھ نہ چلیں جنہوں نے کچھ بھی حضرت عثمان رضی اللہ عنہ کے قتل میں معاونت کی یہ گھٹیا لوگ ہیں اپنے آپ پر پھٹکار کریں۔ (تاریخ طبری ابن خلدون وغیرہ)

رستے الگ الگ سہی پر در تو ایک ہے

جیسے تمام خلق میں حیدر تو ایک ہے
حسن علی میں حسن محمد یوں جلوہ گر ہے
دو آئینے ہیں کہنے کو منظر تو ایک ہے
(صفدر ہمدانی)

28 آپ اپنے فوجیوں سے حضرت طلحہ رضی اللہ عنہ وزبیر رضی اللہ عنہ کی شہادت پر بہت دکھی تھے - یہ آیت پڑھتے تھے ”ہم ان صحابہ رضی اللہ عنہ کو باہمی، رنجشوں سے پاک کر کے جنت میں آ منے سامنے بھائیوں کی طرح باعزت بٹھائیں گے۔“ (پارہ: 14 ع: 4) اور حضرت طلحہ رضی اللہ عنہ کا شل ہاتھ چوم کر روتے اور فرماتے اس ہاتھ نے احد میں رسول اللہ ... کو شہید ہونے سے بچایا تھا۔ (تاریخ طبری ابن عساکر)

29 شان صحابہ رضی اللہ عنہ میں نے محمد ... کے صحابہ کو دیکھا میں تم سے کسی کو ان جیسا نہیں پاتا وہ صبح کو جہاد کی دھول میں اٹے ہوتے راتیں سجدوں اور قیام کی حالت میں گزارتے وہ اپنی آخرت یاد کرتے تو معلوم ہوتا کہ انگاروں پر کھڑے ہیں۔ (نہج البلاغہ جلد 1، صفحہ 71)

30 وہ لوگ کہاں ہیں جنہیں اسلام کی دعوت دی گئی تو فوراً قبول کیا قرآن پڑھا تو اسے خوب اپنایا جب انہیں قتال کی دعوت دی گئی تو تلواریں سونت کر ایسے میدان میں آگئے جیسے شیردار اونٹنی دودھ پلانے آتی ہے اور وہ جتھہ جتھہ ہو کر زمین میں پھیل گئے اور جنگ کے لئے قطار درقطار ہو گئے اور کچھ شہید ہوئے اور کچھ غازی بن کر واپس آئے۔ (نہج البلاغہ)

31 میں بھی مہاجرین کا ایک فرد ہوں جہاں وہ گئے میں بھی گیا جہاں سے وہ پلٹے میں بھی پلٹا (یعنی پہلے تین خلفاء کی بیعت و حمایت پر ہم سب مہاجرین متفق رہے) اور اللہ نے ان کو گمراہی پر جمع نہیں کیا تھا۔ (نہج البلاغہ)

32 لوگو! سواد اعظم (مسلمانوں کی بڑی اکثریت) کا ضرور اتباع کرو کیونکہ اللہ کا دست نصرت جماعت پر ہے تنہا پسندی اور علیحدگی سے بچو کیونکہ جماعت سے الگ رہنے والا الگ بکری کی طرح شیطان بھیڑیے کا شکار بنے گا۔ (نہج البلاغہ صفحہ 195)

33 خلافت: بیشک میری بیعت بھی اسی قوم مہاجرین و انصار نے کی ہے انہی شرائط پر جن پر انہوں نے حضرت ابوبکر صدیق رضی اللہ عنہ حضرت عمر فاروق رضی اللہ عنہ اور حضرت عثمان غنی رضی اللہ عنہ کی بیعت خلافت کی تھی اب موجود کو اختیار نہیں کہ وہ کسی اور کو خلیفہ چنے۔ نہ غیر کو بیعت رد کرنے کا حق ہے۔ یہ خلیفہ چننے والی مجلس شوریٰ تو مہاجرین و انصار کی ہے وہ اگر کسی پر اتفاق کر کے امام نامزد کردیں تو وہی اللہ کا پسندیدہ (بنایا ہوا) امام ہوتا ہے۔ (نہج البلاغہ جلد 3 صفحہ 8 و تاریخ ندوی جلد 1 صفحہ 263)

34 جب آپ کے ساتھیوں نے شامیوں کو برا کہا تو فرمایا کہ میں پسند نہیں کرتا کہ تم گالیاں دینے والے بنو۔

لیکن تم ان کے اعمال و اوصاف کا تذکرہ کرو تو اچھی بات ہے براکھنے کی بجائے یہ دعا مانگو ”اے اللہ! ہمارے اور ان کے خونوں کی حفاظت اور ہمیں باہم صلح عطا فرما اور ان کو ہدایت دے“ (خطبہ صفحہ 204)

35 دوفرے میرے بارے میں (غلط عقائد و اعمال کی وجہ سے) برباد اور جہنمی ہوں گے ۔

(الف) محبت میں حد سے بڑھنے والا (کہ ناحق مجھ میں خدا اور رسول کی صفات مانے گا)

(ب) دشمنی میں حد سے بڑھنے والا اور مجھ پر جھوٹ و افتراء باندھنے والا (کہ قرآن و سنت کے مقابل نیا مذہب بنالے گا) میرے متعلق بہترین عقیدہ و عمل والے وہ اکثریتی مسلمان ہیں جو درمیانی راہ چلتے ہیں (مجھے برگزیدہ صحابی خلیفہ شاگرد رسول ... مانتے ہیں تم ان کی راہ پر چلو) (نہج البلاغہ)

آج افسوس کی بات یہ ہے کہ ہم مسلمان خود تو گروہوں اور فرقوں میں بٹے ہی ہوئے ہیں ہر ایک فرقہ دوسری کو غلط اور خود کو درست کہتا ہے اور بعض تو دوسرے کو کافر کہنے سے بھی گریز نہیں کرتے۔ لیکن سب سے بڑا ظلم ہم نے یہ کیا کہ مولا علی جیسی عظیم الشان شخصیات کو بھی کہ جو آفاقی شخصیات ہے مسالک کی بھینٹ چڑھا دیا۔ علی تو وہ ہیں کہ جن سے غیر مسلم اقوام نے علم لیا، شجاعت لی اور درس اخوت لیا۔ لیکن اسے بدقسمتی اور بد بختی کے علاوہ اور کیا کہیں کہ ہم مسلمان خاص طور پر حصول علم کے سلسلے میں در علی سے فیضیاب نہیں ہو سکے ۔

بات دشمن بھی کہے سچ تو اسے رد نہ کرو

دین پھیلانے میں پابندی سرحد نہ کرو

وسعت قلب و نظر شرط ہے مومن کے لیئے

دین کو مسجد و منبر میں مقید نہ کرو

(صفدر ہمدانی)

(اس مضمون کی تیاری کے لیئے جناب شمس جیلانی کی تحریروں کے علاوہ مقامی لائبریری اور انٹرنیٹ کے مواد سے بھی مدد لی گئی ہے۔ اور تمام رباعیات جناب صفدر ہمدانی کی کتاب ”معجزہ قلم“ سے لی گئیں۔